

BIINÀ BYÀ MÂYÌ BYELÈ MITANTA



Mukalenge, ndi ngitabuuja; Mukalenge, ndi ngitabuuja,
Bintu byônsò mbipeepele; Mukalenge, ndi ngitabuuja.

² Tushaalaayi biimanyine kuulu katanci naka biikale biinyike mitu yetu panshi. Mukalenge Yesu, nyewu tuteeta mu wetu peetu mushindu wa mupwekele, bwa kuKwambila, mu kwimba kwa musambu ewu ne, tudi twitabuuja. Nenku tudi tulomba, Mukalenge, bwa mpindyewu ne, Wêwè kutungunuka ne kutucibwila Dyâmpâ dya Mwoyi, mwikale utupa bitudi naabi dijinga, bifumina mu Dîyî Dyebe. Tudi tubilomba nunku mu Dînà dya Yesu. Amen.

³ Sômbaayi. Ndi mutwishii bwe menemene ne, twêtù, bu mêmè mwa kwamba dîyî didi didikumbanyine mu byônsò edi dya ne “amen,” mabenesha a buneeme a Nzambi mmafwanyine anu kutungunuka ne kushaala pa bateeleji aba.

⁴ Mvwa musômbe mu dinda emu mwikale nteeleja disangisha ne ntema yônsò, nsanka bwa majaadiki, mishindu mishiileshii langane idi naayi muntu ne muntu bwa yèyè kudyambidilabi. Ne pa kuteeleja bantu bapyabapya, mwaneetu wa ba-Baptistes ewu kaaba aka udi mulwe bwa kulomba luse bwa muvwaye mudyâmbidile mundamunda ne mbibi. Pa nanku ndi—ndi nganyisha bulelela muntu awu, muntu udi mwa kwikala ne buntu bukumbane, anyi—anyi muntu wa bukalinga bukumbane, kabidi, padiye welaku meeji ne mmwenze cilema. Kî nkûndî menemene kudiye mulombe luse to, kî nkûndî kuvwaye ulomba luse to, nkudi Nzambi. Pa nanku ndi—ndi nganyisha cyôcî aci, nwamonu’s. Nzambi abeneshe mwaneetu, ne mwanaabo wa balume mutangadiki awu.

⁵ Ekelekele, Baptiste awu, nudi bamanye’s, mêmè mwine ewu’s mvwa paanyi wa mu ekeleeziya wa ba-Baptistes. Mvwa cidimba cya Église Baptiste Missionnaire. Pâmvwâ mfika munkaci mwa bantu, ndi mumanye mûdi udyumvwa. Mvwa ndyumvwa mushindu umweumwe awu, mwikale anu mûle tente ne cintu kampanda cîmvwâ nci—nciyi mumanye to.

⁶ Ndi mvuluka dilabula dyanyi dya kumpala dya kumona cyena mpenta, civwa mmu Dowagiac, Michigan. . . Numfwile luse, mvwa muye ku Dowagiac mu lwendu lwa diloba mishipa, nenku nkaavwa ngumukila ku Dowagiac, mpweka mutangile ku Indiana. Nenku mêmè kumona mênà, a “Yesu” malamika pa mashinyi pônsò ne pa bintu bikwabo, nenku mêmè kuteeleja masangisha abo dituku adi. Nenku dituku dyakalonda bôbô kundomba bwa mêmè kubanda pa cibumba cya ku cyambilu,

bwa kwambaku ndambu wa mēyì, ke mēmè kwamba. Nenku mēmè... Bôbò kunkonka ne mvwa wa mu ekeleeziya kaayi, nenku mēmè kubambila ne mvwa wa mu ba-Baptistes.

⁷ Nenku diloolo adi bavwa ne muntu mukulakaji wa bafiike uvwa ne cya kuyiisha, nenku uvwa ne cya kwikala ne bidimu bya biipacila ku makumi citeema, ke yêyè kupatuka e kubanda pa cibumba cya cyambilu apu. Mukulumpe awu, bivwa bikengela biikale bamulombola bwa kupatukaye. Uvwa, muvwale umwe wa ku nkoozi ya bayiishi ayi, mwikale ne nshingu wa bwoyabwoya, nenku mwikale anu ne kajengu kaa mvya kanyunguluke ku mwelelu aku. Ke mēmè mundamunda ne: “Bantu bônso aba mbadi balongele Nzambi mu tulaasa, bantu banene, mmunyi mudibo bafwanyine kushiila muntu wa mushindu wawa bwa kuyiishaye? Ee, byakakengela ne mukulumpe awu ikale mu nkwaso kaaba kampanda, musòmbèle panshi.”

⁸ Bôbò bavwa bayiisha dituku adi pa bivwa Yesu mwenze pa buloba. Kadi, yêyè kwangata, kwangataye mufundu, ngela meeji ne muvwa mmu Yobo :7, 20, twâmbè ne, ncyèna mufwanyine kwikala mutwishiibwe ne ngwôwò Mufundu awu to. Nansha nanku, mēyì awu, anyi bitupa byawu bivwa ne: “Uvwa penyi pâmvwà nteeka bishimikidi bya dyulu ne buloba, pavwa mitooto ya mu dinda yimba misambu cyapamwe, ne bânà baa balume baa Nzambi beela mbila ya disanka?” Ke yêyè kwakula pa bivwa byenzeke mu Dyulu, pavwabo bôbò baakula pa bivwa byenzeke pa buloba.

⁹ Nenku mwaba kampanda, mu tusunsa tutwe ku tutaanu paanyima paa yêyè mumane kubwela mu diyiisha, ke yêyè, Nyuma wa Nzambi kumulenga, ke yêyè kutupika kudiyela panshi kadi kutuutakaja bikankanya. Ekelekele, kuvwa mwaba munene wa dikema kaaba aku, uvwa bu cyabibidi cimwe cya cibumba eci; ke kwasaye lwendu kuumuka, wenda wamba ne: “Kanwenaku ne mwaba bunene bukumbane ûndi mwa kuyiishilapu to.”

¹⁰ Ee, mvwa ne bidimu bu makumi abidi mwine musangu awu. Mēmè kudiyambila ne: “Piikalabi—piikalabi ne bidi byenza mushindu wawa kudi mukulumpe wawa, kadi mēmè ewu nebingenzele cinyi?” Pa nanku nwamonu anyi?

¹¹ Bwa kulama maalu ônsò miikale anu mu bulongame bwa bânà beetu bapyabapya, bwa twamona mwa kubaakidila mu bwobumwe bwetu. Ndi mmona, ngela meeji ne bavwa bateele bambe ne nsaserdose kampanda mmusòmbè kaaba aka, mûndi ncinka; mu bushuwa bwa bwalu, bu mûndi Irlandais, beena cisamba cyetu mbeena Katolike. Ne pa nanku kwakiikala dikù dimwepele dya pamutu, ba-Baptistes ne bakwabo bashiileshiilangane. Mbifwanyine kwenzeka ne nwikale bapete ndambu wa cibwejakaji, mutanci wâpici ewu.

Ncyêna mumone mwaneetu nansha umwe mwakule pa bwalu abu to, kadi mêmè ngudi mwele meeji bwa kululamija cintu aci. Dibà divwa Mwaneetu Shakarian... Paanyima paa mwakudi mulenga wa dikema awu kaaba aka mumane kuula tente ne disanka, dya kumanya ne Dilwa dya Mukalenge dikaadi pabwîpî menemene, ke yêyè—yêyè kwakula mu mwakulu mwenyi, utwambila twêtù. Nenku tudi ne bandamunyi badi bafila dyandamuna. Bu mudibi ne, Mufundu udi wamba ne: “Kwòkò kakuyi mwandamunyi to, nenku bapuwe.” Kadi bôbò—bôbò biikale baakula mu myakulu pashiishe bayandamuna, cidi cilwa ciprofeta. Pa nanku kaacimvundu kakese nkaa—nkaa padibo baakula bônsò babidi musangu umwe. Mpindyewu, aci kacivwa ne cibwejakaji nansha cikese to, nwamonu’s; bwalu, umwe wabo uvwa ufila dyandamuna, mukwabo mwikale ufila ciprofeta. Nwamonu anyi? Pa nanku aci cidi. . .

¹² Mwva ngela meeji ne mvwa mufwanyine kufikisha bânà beetu ku dyumvwa, piikalabo ne kî mbumvwe to, bwalu umwe wabo uvwa ufila mu mushindu mwîmpè... Nuvwa bamone cikondo cikosa bwa muntu ne muntu anyi? Nenku mukwabo uvwa mûle tente, yêyè mwine, mu mushindu wa ne Nyuma wa Nzambi uvwa ufidila ciprofeta kudi muntu umwe; bwa dyandamuna, mukwabo nguvwa ufila dyandamuna. Bwa kwikalabi bitooke, bwa nwênù... katwena... Misangu mikwabo, bwa meeji a mubidi... Anu bu mwaneetu wa mushinga mukole walombu luse mu dinda edi ewu. Bidi bifila ndambu wa cibwejakaji kudi muntu udi kayi uumvwa to. Kadi bwa badi munda, bankolomo baa mvita mutudi twêtù aba, mona’s, tudi tuumvwa cyôci aci, cidi bintu ebi. Pa nanku mvwa anu ndyambidila ne nêngênzè cintu kampanda pa bwalu abu, bu byôbî mwa kwikala bikumbane.

¹³ Mpindyewu, ndi—ndi mumanye ne ewu kî mmwaba wa kwamba eci nansha. Kadi bu mudibi ne muntu ne muntu wâmbî tuntu ndambu, mêmè. . . Nudi bamanye, mulumyana awu wakamba, mukulumpe wa bafiike awu wakamba ne: “Kanwena ne mwaba mukumbane wa mêmè kuyiishilapu to.” Nwênù peenu kanwena ne *dibà* dikumbane bwa mêmè kuyiisha to. [Disangisha didi dituuta bikashi—Muf.] Aanyi mayiisha’s atu male be.

¹⁴ Muntu kampanda uvwa wamba dîngà dituku, wamba ne: “Mwambi mukwabo kulwaye, ukaavwa mpaasata wa ekeleeziya munda mwa bidimu makumi abidi. Kadi yêyè uvwa uyiisha anu tusunsa makumi asatu jaajaaja mu dyalumingu dyônsò mu dinda mu ekeleeziya wende.” Ke kwambaye ne: “Edi dinda dya edi dyalumingu, wayiishi mêmà asatu.”

¹⁵ Nenku ke kasumbu kaa balami kumubiikila, kwamba ne: “Mpaasata, ncyà bushuwa ne tutu tukwanyisha bikole.” Bôbò ne: “Tutu bamanye misangu yônsò ne—ne wêwè utu wimanyina Bible ne makenji Ende.” Ke pashiishe bôbò ne: “Kabidi utu utulongolola ku bilema bwa twêtù kudyumvwa

bakezuke ne batooke zeezeze kumpala kwa Nzambi. Nenku tutu tukwanyisha bikole, ne tutu biitabuuje ne udi musadidi wa Nzambi. Nenku tudi baanyishe bikole diyiisha dya mu dinda emu adi. Kadi,” bôbò ne, “kudi kantu anu kamwe katudi tujinga kukukonka.” Bôbò ne: “Tuvwa batangile ntanta wa kuyiisha kwebe, twètù bu kasumbu kaa balami.” Bôbò ne: “Dyalumingu dyônsò mu dinda utu wenza anu tusunsa makumi asatu jaaaja, kadi leelu ewu wenji mèbà asatu.” Bôbò ne: “Mpindyewu, vuluka ne, tudi baanyishe kantu ne kantu ka cyôci aci. Bivwa anu bîmpè.” Benza bwa mukulumpe awu kudyumvwaye bîmpè, munutu bamanye amu.

¹⁶ Yêyè ne: “Ee, bânà beetu, nênnwâmbilè mushindu udibi.” Yêyè ne: “Mu dinda dyônsò pântù nya ku . . . patubo bambiikila bwa kubanda mu cyambilu apu,” ne, “ntu ngela kamwe kaa tu-Bonbon atu mukana,” ne, “ne ntu anu ngenza kukafuba.” Ke yêyè ne: “Pavwa ka-Bonbon aku kajika,” yêyè ne, “kadi kenza anu tusunsa makumi asatu cyanaana,” nenku êyè ne, “paanyi ndekela kuyiisha.” Yêyè ne: “Nudi bamanye, mu dinda emu, mvwa ndyambidila ne mvwa muyiishe mupicishe dîbà ndambu. Mémè kukatwila, cîmvwà naaci mukana ndubota.” [Disangisha dyâfù mu tuseku—Muf.]

¹⁷ Mémè ncyakwelamu cintu to, pa nanku tudi ne ditekemena ne katwena twela mbota mu mpaaya mwetu to. Kadi tudi . . . Ndi ntekemena ne aci kî ncyumvwike bu ne nkushipa kwa cijila mwaba ewu to. Kadi ndi anu . . . Nudi bamanye, nansha Nzambi pende’s utu ne ngaakwilu wa dyela dya bilele, nudi bamanye.

¹⁸ Pa nanku tudi ne kusakidila kwâbûngì bwa kwikala kaaba aka ne kupicisha ne cikondo eci cya bwobumwe, ne—ne dyèsè edi dinene dya kucibula musangu ewu kabidi Dyâmpà dya Mwoyi, mu kaamushindu kaanyi kaa kapwekele aka. Ndi mumanye, mùtù bantu badi balongele maalu a Nzambi mu tulaasa, bu mvwa muntu wa ku Angleterre awu mwakule kaaba aka makeelela diloolo; ekelekele, ntu mukine kubanda mu cyambilu paanyima paa muntu bu nanku awu, ne kaanyi kalaasa kaa mwandamutekete aka. Kadi ndi ne ditekemena ne Nzambi neanùumvwije cîndi njinga kwamba munda mwa mwoyi wanyi. Nwamonu anyi? Piikala mêyi aanyi kâyi mu ôwò to, meeji ândi naawu, ndi—ndi ne dyeyemena ne, adi mu ôwò.

¹⁹ Mpindyewu tubalaayaaku mu Mifundu. Bàâbûngì beenu batu baswe kwenda kulondesha. Nenku nêmbalè mu dinda emu, mu tusunsa tukese cyanaana, mu Mukanda wa Yelemiya, muprofeta, nshapita wa 2, nenku nêmbangilè ku mvnse 1.

Pashiishe dîyì dya MUKALENGE kulwadi kûndì, dyamba ne:

Nda wèlè lubila mu maci a Yelusalema, wamba ne: Emu mmudi MUKALENGE wamba: Ndi mukuvuluke, musangeelu wa mu bunsongakaji bwebe, ne dinanga dya

mubangila webe, muwakandonda mu cipeela, ne mu buloba muwra kamuyi mukunyiibwe cintu.

Izaleela uwwa wenda mu cijila kudi MUKALENGE, ne misomu dyambedi mu divulangana dya bya dinowa byende; bônso badi bamudya neba-...ne badi benza bubu; ne dyakabi nedibavwile, mudi MUKALENGE wamba.

Teelejaayi dîyi dya MUKALENGE, Nwênù nzubu wa Yakobo, ne nwênù famiye yônso ya Izaleela:

Emu mmudi MUKALENGE wamba: Mbubi kaayi bwakapeta baataatu beenu mu mêmè, bwa kwikalabo baye kule naanyi, ne bakalonde bintu bya patupu, ne bakashaale bintu bya patupu?

Kabaakakonka nansha ne: MUKALENGE mwine wâkatûpâtula mu buloba bwa Ejipitu ewu wèpì, ne wâkatûlombolâ kupicila mu buloba bwa cipeela ne bwa biinà, kupicila mu buloba bûme ncyoncyoncyo, ne bwa mindidimbi ya lufu, kupicila mu buloba butù muntu nansha umwe kayiku mwanji kupicila to, ne...mùtù muntu nansha umwe kayiku mwanji kusòmbela?

Kadi mêmè ngâkanûfikisha mu ditunga dyûle tente ne bintu, bwa nwênù kudya mamuma ne bwîmpè byadi; kadi nwênù panwakabwelamu, nwâkakooyisha, buloba bwanyi, ne nwâkavwija bumpyanyi bwanyi bulwe cinyangu.

Ne baakwidi kabaakamba ne: MUKALENGE udi penyi? Ne cyanza cya mikenji kacyakammanya mêmè to; ne bampaasata kabidi baakashipa mikenji biikale bandwisha, ne baprofeta bakambila biprofeta ku Baala, ne baakalonda bintu birwa kabiyi ne dikwacisha.

Ke bwa cinyi nèn-...nênkokanganè neenu, mudi MUKALENGE wamba, nênkokanganè ne bâna baa bâna beenu balela.

Bwalu...mu buloba ebu bwa Kitima, ne monaayi; ne mu Keeda, nenku nutangile bwalu ebu, numonebi ne kukaadiku cintu bu nunku ewu.

Ditunga dikaadiku dishintulule nzambi yadi, idi...kayiyi nzambi ayi anyi? Kadi bantu baanyi mêmè bôbô mbashintakaje butumbi bwabo ku cintu cidì kaciyi ne dikwacisha.

Kemaayi, Nwênù maulu, bwalu ebu, kwacikaayi bwôwâ bwa dikema,...batekete mu maboko, mudi MUKALENGE wamba.

Bwalu bantu baanyi mbenze mibi ibidi; mbandekele mêmè mpokolo wa mâyi a mwoyi, ne mbakadyûmbwile biinà bya mâyi, biinà bya mâyi byele mitanta, bidi kabiyi mwa kulamaku mâyi to.

20 Mukalenge anyishe asakidileku mabenesha Ende ku kubala kwa Mèyì Ende. Nenku ndi muswe ku—kupatulamu cyena bwalu, cya ne: *Biinà Byà Mâyì Byelè Mitanta*.

21 Bwalu, mu kubala kwa Mufundu ewu mu dinda emu; bu mudibi ne, Mufundu wònsò mmufidiibwe ku disonsodiibwa. Nenku tudi tulwa ku Nzubu wa Mukalenge bwa kulongolodiibwa ku bilema ne bwa kuumvwa. Nenku misangu mikwabo patudi tumona...kantu kampanda kaa kakese kacyamakane mu njila.

22 Bu mudi musalaayi ewu, kwàpìci cikondo, uvwa utwambila wamba ne bimwe bintu, bidi misangu mikwabo pàmwäpa mu ditunga dikwabo kampanda diikale ne missile wa mushindu kampanda, anyi—anyi cintu kampanda cya mu lwidi alu, nenku bikengela tupete cintu kampanda bwa kulwisha cyôci aci mu—mu mayele a busalaayi.

23 Ee, cintu cimwecimwe aci cidi cyenzeka mu ekeleeziya, ku paroisse kudi muntu uyiisha, anyi piikalabi ne yêye mmutangadiki mu budimi bwa bwambi. Padiye umona bantu batomboka bajuukila kuulu, ne cintu kampanda cicikäle cibangilaku, ciikale cyenzeka, ntwadijilu waci anyi nê ncinyi cyônsò; muntu awu, piikalaye ne mmusadidi wa Nzambi, ngudi ne cya kupangisha cintu aci kule ne meeji a bantu bwa kwikalabo badisake kule ne cintu aci. Nenku twêtù katwena baswe bwa aci cyenzeke nansha, bafwanyine twävwa kubwela mu myaba ya bu nanku awu.

24 Mpindyewu, apa mu cikondo cya Yelemiya eci, ciprofeta cyende, cikaavwa bidimu makumi asambombo kuumukila ku lufu lwa—lwa Yeshaayi—Yeshaayi. Nenku bakaavwa benze bidimu bitwe ku makumi asambombo kabayi ne muprofeta munene to. Kuvwa Habakuka ne bamwe baprofeta bakese baa twânàtwânà, kadi Yeshaayi nguvwa muprofeta munene wa ndekeelu. Nenku bantu bavwa, mu cyôci cikondo aci, kabavwa ne muntu nansha umwe uvwa mwa kubatandisha patooke to. Bakaavwa baseesuke. Nansha nanku, bavwa cisamba cya Nzambi, kadi bakaavwa baseesuke mpindyewu mu mushindu wa bwena—wa bwena utudi tubasanganamu ewu, mushindu wavu Yelemiya kubambila ciprofeta ewu. Ne Yelemiya pende uvwa...Wakamba ciprofeta kumpala kwa diipaciibwa dyabo mu ditunga, ne yêye mwine wakaya pende naabo mu diipaciibwa dyabo mu ditunga amu.

25 Nenku pashiishe, mu bushuwa bwa bwalu, Danyeke wakalwa paanyima paa Yelemiya. Ke Danyeke kwamba ne uvwa yêye ne dyumvwa, ku Mifundu, dya bidimu makumi mwandamutekete bivwabo ne cya kwikalamu.

26 Mu bushuwa bwa bwalu, muvwa muprofeta mukwabo munkaci mwabo, wa bwena wâkateeta kwenza cikokelu eci, mwakaciteekaye pa nshingu wende, wamba ne neciikale

bwalu bukese, ne munda mwa bidimu bibidi, ee, Nzambi uvwa kubaaluja bônso, kadi Yelemiya yêyè uvwa ne dimanya dishiilangane ne aci. Ne tudi bamanye cyakenzekela muprofeta awu wákamba ciprofeta cya mafi aci awu, wakafwa mu cidimu cimwecimwe aci. Nenku Nzambi kavwa mwa kumulekela utungunuka kacya wimana to.

²⁷ Nenku mpindyewu tudi kabidi tumona ngiikadilu ya cisamba mu dituku adi. Mpindyewu ncyêna muswe nungumvwe bibi to. Ncyêna—ncyêna ne kiipacila . . . mu cîndi ne kiipacila kaa kwamba mwaba ewu eci, ndambu wa Mifundu ne tuumaalu tukese tûndi mufunde etu.

²⁸ Pa ciibidilu kabivwa anu binkengela bwa—bwa kufunda Mifundu ne bintu bikwabo pa dibeji to. Kadi pângâpicishi anu bidimu makumi abidi ne bitaanu bwa musangu mwibîdi, ee, nci—ncicyena mvuluka bintu mûmvwà mvuluka pa ciibidilu to, ke bwa cinyi ndi mfunda Mufundu kampanda nenku, ku byôbî abi, mmana ne kûnyaayà nkwêpi. Ne pashiishe bûngî bwa mêbà aa disambidila babeedi, ne bikwabo, ne dipatukapatuka kuya mu ngendu, ncyêna ne dîbà menemene dya kulonga bu mudibi bikengela to.

²⁹ Mpindyewu, kadi muprofeta munene wa dituku edi ewu, uvwa n'Yelemiya, nenku uvwa cintu kampanda wa mu mulongo wa Amosa ne bamwe baa ku baprofeta bàâbûngî bakaavwa bajuukejuuke. Wakabinduluka paakamonaye ngiikadilu wa ditunga. Mpindyewu kuvwa myaba . . .

³⁰ Misangu mikwabo paudi wakula bwa ditunga kampanda, ndifwanyine kudyambidila ne didi dileeja cimfwanyi cya musumba ka—kampanda. Kî nnanku to. Cidi ncifwanyi mu kaabujima cya ditunga adi. Nenku tudi tujandula, leelu ewu, ngiikadilu mu—mufwanangane menemene leelu ewu ne uvwaku mu matuku a Yelemiya, wa ne ditunga dyôdi diine, dyônsò nkòong, dikaadi dibwele, mu mushindu kampanda, mu dikuukwila dya mpingu; byenze bu, ndi mufwanyine kwamba ne, diseemene kule ne Nzambi. Nenku mu kwenza kwa nanku awu, mbwa butekete bwa ku cyambilu. Bwalu, bu cyambilu cishaale cyumishe maalu, ciikale ne Dîyî dya Nzambi, Nzambi uvwa mwa kwikala mu ekeleeziya ne ekeleeziya yônsò anu mudiYe unyunguluka munkaci mwetu mwaba ewu emu. Kadi mbuumuke ku cyôci aci. Nenku pa cintu aci ke pândi njinga kwakula mu dinda emu. Nenku mpindyewu tudi tusangana ne cintu aci mbulelela anu bwa menemene ebu mu cikondo ne cikondo cyônsò.

³¹ Ngela meeji ne uvwa ng'Amosa, bu mûngààmûtèèdi muntanci ewu, ne wakamba ne kavwa “muprofeta to, anyi mene mwânà wa muprofeta.” Kadi wakamba ne: “Ntambwe yêyè mukungule, wabenga kuciina ke nganyi?”

³² Nenku kwôkò muntu ukaadi muumvweku ntambwe wetu wa cya bushuwa ewu ukungula mu cipeela, binutu nuumvwa mu nsanji emu ebi bitu anu mmyadi ya tumpuusu cyanaana. Kadi padiye yêyè ukungula mu cipeela, nyama yônsò idi ibawula maci. Ntu nkaadi mulaale mu bisuku ne mu meetu, bwa kuyilemba. Ne yêyè mwine's mmfumu wa bukwanyama, nenku, padi anu ntambwe awu ukungula, nansha bijangalala bidi biimanyika myadi, ne tuntu twônsò tupuwa. Mi—mibwabwa ne—ne bimungu bitù byela mbila mikole abi, ne nyama mikwabo, ne myadi ya ncima ne nsoko, bijangalala, udi wêwè mwine mufwanyine kupanga kuumvwa meeji audi wela; kadi ntambwe akungwile anu ku ntanta mule, ne cijangalala cyônsò neciimanyike mwadi waci. Nwamonu's, bintu byônsò bidi nende bwôwà. Kadi, paaku's kudi bintu byààbûngì bidi mwa kumushipa, kadi yêyè ke udi mumanyike bu mfumu munkaci mwa nyama.

³³ Wakamba ne: "Ntambwe yêyè mukungule, wabenga kuumvwa bwôwà ke nganyi?" Yêyè ne: "Kadi Nzambi nyewu mwakule, wabenga kwamba ciprofeta ke nganyi?"

³⁴ Nenku cidi, ngela meeji, ngiikadilu awu wapecyanganyi cyakabidi ne kôkò kadyombo aku leelu ewu. Nzambi mmwakule. Nwamonu anyi? Kabidi nyewu tumona mufundu ku cimano, mu mushindu wa ne mbipepele menemene bwa kwamba ciprofeta ne kumona ne tukaadi cikondo cya kunshiikidilu.

³⁵ Nenku tudi tumona Nzambi, tumwena mu katupa kônsò kaa mangumba, kuumukila anu ku cyena Katolike, kupicila mu ekeleeziya yônsò ya cyena mishòonyi, cyena Boudtha ne bikwabo, bya ku Inde, ne bikwabo. Nyewu udi munkaci mwa kubiikila bantu Bende bwa kudisangabo, mwikale ubakungwija kaaba kamwe. Nenku mêmè ndi—ndi ne disanka bwa bwalu abu, dya kumona dituku edi dilwa. Mpindyewu tudi. . . Cidi—cidi dituku dinene, dimwe dya ku maadyêsè atu matambe bunene.

³⁶ Bwa ne, bu byôbi binkengela, bu mêmè nansha mudyanjile kumanya kumpala kwa dyulu ne buloba kwikalaku, patucivwa misuuka miikale citupa cya Nzambi apu, ke citudi mene, bwalu tuvwa Nende kumpala kwa difuka dya dyulu ne buloba. Bwalu, kudi mushindu wa Mwoyi wa Cyendelelele anu umwepele, n'Nzambi. Ne twêtù tudi citupa Cyende. Katuvwa menemene ne tuvwa mwa kumanya ne—ne tuvwa mwa kwela meeji, ne kwikala ne buumuntu to; kadi tuvwa mu meeji Ende a cituvwa aci, kumpala kwa difuka dya dyulu ne buloba. Bwalu, tuvwa citupa Cyende, anu mudi mwanaanyi wa balume mwikale citupa cyanyi, ne mêmè mwikale citupa cya taatu wanyi, anu nanku. Tudi bânà baa balume ne baa bakaji baa Nzambi, ku didyanjila kumanya Dyende.

³⁷ Nenku kwôkò kwaka, bu biikale ne nkaavwa mumanye bu mûndi mumanye mpindyewu emu, ne mushindu wa kwikala mutangile cipòòlò cyônsò cya cikondo, ne bu Yêyè nanshà

mungambileku ne: “Mmu cikondo kaayi mûdi muswe kwikala ne mwoyi?” Nunku ndi mwambe ne mmu cikondo eci, mpindyewu ewu, dya mulaadilu menemene wa—wa ndekeelu wa maalu malonda a buloba ebu, ne wa difika dya Bukalenge bwa Nzambi bwa kujaadikiibwabu pa buloba. Ndi ngela meeji ne ke cikondo cidi citambe kwikala cya butumbi ku bikondo byônsò, mmpindyewu mene ewu.

³⁸ Tudi tusangana mwaba ewu ne Izaleela mmufundiibwe kudi muprofeta, paakamutumina Nzambi dîyî ne kumutumaye bwa kupatukaye kuya, bavwa bafundiibwe bwa mpekaatu minene ibidi. Nunku tudi baswe kwakula pa bintu bibidi abi bivwabo benze. Nunku, kubangila ku aci, tudi baswe kutancila ku cyôci aci. Mpindyewu, bakaavwa beele Nzambi nyima, Mpokolo mwine wa mâyî adi ne mwoyi, nenku badyûmbwile byabo biinà. Bakaavwa beele nyima cintu ciine civwa Nzambi mubape, kadi badyûmbwile cintu kampanda civwabo bôbô badyênzèle. Nunku biinà bya mâyî ebi, panudi nutangila bîmpè, uvwa, bikaavwa byele mitanta ne bibange kuzololoka mâyî.

³⁹ Mpindyewu, ciinà cya mâyî cyele mitanta kaciyena mwa kulama mâyî to. Mâyî neikale anu azololoka. Mêmè ntu mukolele mu ferme, ne ndi mumanye cidi ciinà cya mâyî cikulakaje, ne lutatu lutudi naalu bwa cyôci aci.

⁴⁰ Nunku ciinà cidi cizololoka mâyî eci n—ncimfwanyi cîmpè be, ngela meeji, cya dituku edi, mudi byônsò (byetu) bitudi bateete kwenza, bwa kusanga balume, kusanga bantu, kusanga ekeleeziya, mbifike misangu yônsò anu mishindu ya kuteeta miikale anu ya mu mitu. Twâtecî kwenza bwa ba-Méthodistes bônsò balwe ba-Baptistes, anyi aba balwe aba, ne mangumba mashiileshiilangane. Kadi aci kacivwa ndongamu wa Nzambi nansha, twamb'eku twamb'eku.

⁴¹ Nzambi udi ne kaaba anu kamwepele kaa kusangila. Mmwambe bwalu ebu mu Mukanda wa Ekesode mwamwa, ne: “Ndi musungule kaaba kaa kuteeka Dîna Dyanyi, nenku ke kaaba kamwepele kângâàsangilâ ne bantu.” Nunku Yèyè wakasangula kaaba kaa kuteeka Dîna Dyende. Nunku kaaba kaakateka Ye Dîna Dyende aku, ke pavwa Ye usangila ne Izaleela. Udi ne kaaba kadi Ye usangila ne ekeleeziya Wende lelu ewu, nenku m' Musungule Dîna adi, ne Dîna adi n' Yesu Kilisto. Nunku ke kaaba kadi Ye usangila ne mwena kwitabuuja mulelela, padiye mu Yesu Kilisto. Ke kaaba kadi Nzambi musungule bwa kuteeka Dîna Dyende.

Wêwè udi wamba ne: “Dîna dya Nzambi anyi?”

⁴² Yèyè wakamba ne: “Ndi mulwe mu Dîna dya Taatu Wanyi.” Nunku ke kaaba kadi Nzambi muteeke Dîna Dyende aku, mu Kilisto. Nunku mu Kilisto ke mutudi bônsò mwa kusangila mwinshi mwa Mashi meela panshi, ne kupetelamu bwobumwe, bwa bushuwa ne bulelela ebu.

⁴³ Nzambi wakenza ndongamu Wende ku cibangidilu, mu budimi bwa Edena, muvwa kaaba kavwaYe mwa kusangila ne muntu, ne ciine aci kacivwa pa ngumvwilu ya mu mutu to; bu byòbì nanku, Eva uvwa menemene anu mu njila wa ndongamu Wende. Kadi tudi bamanye ne yèyè wakiitaba meeji a mu mutu a Sataana a ne: “Bulelela, Nzambi kaakucyenzaku to,” kadi Nzambi uvwa mwambe ne Yèyè neacyènzè! Ke pa nanku Yèyè kusungula kaaba kaa bupikudi, ne civwa nku Mashi, kaciyi ku meeji a mu mutu nansha.

⁴⁴ Pa nanku twètù tudi anu twipatangana ne lupeepele, kadi cidi anu ngiikadilu wa muntu bwa—bwa bantu kuteetabo kwe—kwenza nanku awu. Bu ne tuvwa ne dîbà, tuvwa mwa kucisunsulula mu tusunsukila twàbûngì, kadi ncyèna muswe bya lubota mukana abi to. Pa nanku netuteete anu bwa kucivwija cipeepele cya menemene ne, “biinà bidi bizololoka màyi.” Nenku nyewu tusangana ne cyòci aci cyè—cyènzèkì anu kabidi kakuyi mpata nansha, ncmfwanyi menemene cya cikondo cyetu citudi ne mwoyi eci, kuteeta kwetu kwònsò.

⁴⁵ Nenku nciyi mpanga kaneemu bwa diditacisha dyònsò dya musadidi wa Nzambi yònsò naka ewu to, udi uteelaku Dîna dya Yesu Kilisto ewu. Bivwa bikengela bamatweku mushinga nansha bwa kuteela kwende patupu kwa Dîna Dyende nyewu kaneemu ne ditwa dya mushinga abi. Nenku ndongolwelu minene ya butangadiki ikaadiku mikosolole buloba bujima eyi, ne bikwabo, mu matuku a ndekeelu aa, ndi ngela meeji ne, katwadyakupetaku mushindu wa kufikisha bantu ku diikala ne mwoyi umwe anu twètù babafikishe mwinshi mwa Mashi a Yesu Kilisto. Ke kaaba kamwepele katwikalaku mwa kudyumvwa bakubiibwe aku.

⁴⁶ Muntu kampana mmumbiikile matuku abidi aa, lwa ku Est kwaka, wamba ne: “Mwaneetu Branham, ndi muumvwe bamba ne ukaadi mumwangale muye ku—ku Arizona, ne udi mwenze ka—kaaba kuntwaku kadi ne dikubiibwa.” Nenku bu munudi bamanye mudi Mukenji mulwe, ne muvwa Mukalenge mungambile civwa ne cya kwenzeka mu Alaska, ne muvwi ne cya kwikala too ne mu Californie mujima, ne mbyenzeke anu mushindu awu. Yèyè ne: “Nenku piikala dizakala dya buloba ne cya kwenzeka kwòkò aku, ne bikwabo, citupa cya buloba cidi ne dikubiibwa apu cidi penyi?”

⁴⁷ Mémè ne: “Kudi citupa cya buloba cidi ne dikubiibwa cîndì mumanye. Mmu Kilisto. Bwalu aba badi mu Kilisto, neba- . . .” Ke kaaba kamwepele kândìku mémè mumanye.

⁴⁸ Mpindyewu yèyè Yelemiya awu kabidi, baakamwinyika ne, “muprofeta wa myadi.” Nenku bwalu, mûndì ngela meeji, aci cyakafikisha muprofeta awu ku didila—didila, anyi, civwa mbwalu yèyè mwikale muprofeta (ne Dìyì dya Mukalenge ditu dilwa kudi muntu wa nanku awu) ne umona bantu benda

balonda bilele byabo, biikale badyambidila ne bivwa anu bîmpè, nenku kakuyiku mushindu nansha mukese wa kubaaluja to.

⁴⁹ Bwalu, bavwa baya buludi batangile ku diipaciibwa dyabo mu ditunga, bwalu tudi bamanye ne udi unowa cyûdi ukuna, nansha wêwê mwikale nganyi, nansha buukampanda bwebwe abu. Ne twêtù bu ditunga tudi banowe, anyi, bakune's we, nenku bikengela tunowe. Nêngàkulè maalaba, Mukalenge mwanyishe, mu mapingaja, pa *Munda Mwà Pa Kulelela*; nenku ndi—nenku ndi ncilenga mwômò amu, bwa katwikadi twâlwa kudikolesha ku mwoyi bwa cyanaana. Bikengela tunowe bitudi bakune.

⁵⁰ Nenku bu Nzambi mwa kutulekela tudikolesha ku mwoyi bwa dikudimika dyetu dya bwena Kilisto edi leelu ewu, ne biikale tukudimika bantu tubavwija bintu bidibo biinyike ne mbwena Kilisto ebi, muvwa Mwaneetu Moore mwambe musangu kampanda ne: “Bwa mu nsômbelu mulenga Yêyè mmufwanyine kwenzejiibwa bwa kujuula Sodoma ne Gomola ku bajangi, bwa kubalomba luse bwalu wakaboosha.” Neyu bushuwa, bwalu Nzambi udi misangu yônsò anu mululame. Nenku mwaba udi kansungansunga kiikale; mbikumbanangane ne cijila Cyende ne Dîyî Dyende bwa ne Yêyè afikishe bantu ku dinowa bidibo bakuna, nenku nebikengele twêtù kwenza nanku.

⁵¹ Mpindyewu monaayi ne baakaMulekela, Mpokolo wa mâyî a mwoyi, ne baakadyumbwila byabo biinà bya mâyî.

⁵² Mpindyewu kudi mwa kwikala muntu kaaba aka mufwanyine kupanga kuumvwa ne ciinà cya mâyî ncinyi. Ciinà cya mâyî nntanki mwenza kudi bantu mwikale uteeta kwangata kaaba kaa mushimi. Ncintu cidid muntu muumbule. Kadi mbanganyi badi bamanye ciinà cya mâyî ne ncintu kampanda? Mbîmpè. Eyo, kudi bantu bààbûngi baa ku musoko kaaba aka mu dinda emu. Pa nanku badi...Ndi muvuluke ciinà cya mâyî cya kale cya mwaba awu, mushindu uvwaci cimweka, nenku mêmè mvwa ngumvwa bwôwà bwa kunwa mâyî a mu cintakanyi aci. Civwa nnta—nntanki uvwa muntu mwenze. Nenku kacyenaku cya bantu beeyemena to. Kwêna mwa kweyemena ciinà cya mâyî to.

⁵³ Mpindyewu cintu cyônsò cidid muntu wenza kacitu anu misangu yônsò cîmpè to. Kadi anu mudi—mudi Mukalenge mukose cikondo mu—mu—mu cijengu cyaci, ne buloba bwikale bunyunguluka; cidimu cyônsò, musangu wônsò udibu bukosolola, dituku dyônsò, dîbà dyônsò, ne dîbà diikale dibwela, kadiyiku dipangila to. Kadi mêmè miine a ku maboko atu matambe bwîmpè atudi naawu aa, neapangile tusunsa twàbûngi mu ntanta wa ngondo umwe, kakuyi mpata to. Kadi, nudi numona, cintu cyônsò cidid Nzambi wenza ncipwangane, kadi cidid muntu wenza kî ncipwangane to. Pa nanku mbwa cinyi kwitaba cidid muntu wenza, paudi ne mushindu wa kupeta cidid cipwangane?

54 Ntu nkaadi mwambambe cyôci aci misangu yônsò bwetu twêtù beena Mpenta. Nwamonu's, tudi bamanye, ne katwena—katwena pambelu paa bulongame bwa Nzambi to, mu bushuwa bwa bwalu, katuyi twitabuuja to; kadi tudi kabidi bamanye ne munkaci mwetu tudi ne bantu badi bateeta kutentula muntu mukwabo. Aci cidi anu cya buntu. Nebateete kwenza nanku awu. Baakacyenza mu Bible: “Ewu ne: ‘Mémè ndi wa Pôlò,’ ‘Ndi wa Siila,’” anu nanku. Kadi, bôbò, bavwa bateeta kutentula civwa muntu kampanda mukwabo mwenze anyi cidiye wenza.

55 Kadi udi mwa kwitaba ditentula dya mafi bwa cinyi, padi maulu mûle tente ne cintu cya bushuwa, padibi ne “mulayi udi bwenu nwênù ne bwa bânà beenu balela”? Tudi mwa kwitaba cintu kampanda cishiilangane bwa cinyi? Tudi mwa kutwa twitabaayi ne dîyi diswika nyama ku mikolo bwa cinyi, padi Bible mwikale Dîyi dya Nzambi dikezuke? Tudi mwa kuteeta kusakidila anyi kuumushila bwa cinyi, padi Mukalenge Yesu mwambe mu Bwakabuulwiba 22.18 ne: “Ewu yônsò wíkala mwa kuKùùmushila Dîyi dimwe, anyi kuKùsacidila dîyi dimwe, cyende citupa necyumushiibwe ku Mukanda wa Mwoyi?”

56 Paakateeka Nzambi bukwabantu pa...buloba ku cibangidilu, Yêyè wakabambila bwa kwikalabo ne mwoyi ku Dîyi Dyende. Mpindyewu Dîyi dya Nzambi ndyenze mùtù munyoololo amu, wêwê mwikale upicila pa iferno ne Dyôdi adi; nenku munyoololo wadi mmutambe kukolela anu pa dinungu dyawu didi ditambe kuteketa, ne Nzambi mmuswe bwa tulame Dîyi dyônsò dya Dyôdi adi. Mpindyewu aku kuvwa nku cibangidilu cya Bible; kushipa anu Dîyi dimwe cyanaana, kwakatukija bukwabantu mu midimà ya lufu.

57 Yesu kulwa munkaci mwa Bible, ke Yêyè kwamba ne: “Muntu kaakwikala ne mwoyi bwa dyâmpà nkaayaadi to, kadi ku Dîyi dyônsò.” Kî ng'anu ndambu wa Mèyi to, anyi makumi citeema ne citeema pa lukama to; kadi Dîyi dyônsò, anu muvwabi bwa Eva ne Adama amu.

58 Nenku kundekeelu kwa Bible, Bwakabuulwibwa 22.18, Yêyè kwamba ne: “Ewu wíkala mwa kuumushila Dîyi dimwe ku Cyôci eci, anyi kuKùsacidila dîyi dimwe!”

59 Pa nanku tudi tujinga kufunyika Emu nunku meeji a muntu kampanda a bikampanda bwa cinyi, padibi ne Eci ke Meeji a Nzambi Yêyè mwine pa cyôci eci? Tudi baswe kwangata cidiye Yêyè mwambe. Nenku mbafunde kabidi ne: “Dîyi dya muntu yônsò diikale mashimi, kadi Dyanyi diikale Bulelela.”

60 Ke cyakatacisha muprofeta ncyôci aci. Mu matuku a Yelemiya, yêyè nguvwa muprofeta, yêyè nguvwa ne Dîyi dya Mukalenge. Kadi mulumyana ewu uvwa uswa kufunyikaMu cintu kampanda. Mpindyewu aci kî ncyà dyeyemena to. Nenku ndi mfwanyikija ntanki eyi ne ndongolwelu eyi itudi

bateete kwangata, ne bwa kwangatayi kaaba kaa Dîyì dya ku cibangidilu dya Nzambi.

⁶¹ Bwalu, cintu nansha cimwe kacyenaku mwa kwangata kaaba kaaDi to. Dyôdi didi Nzambi. “Ku cibangidilu kwakadi Dîyì, ne Dîyì dyakadi ne Nzambi, ne Dîyì dyakadi Nzambi. Ne Dîyì dyakadyena mubidi ne dyakasomba munkaci mwetu.” Ne Ebelu 13.8, mmwambe ne: “Yêyè udi umweumwe awu makeelela, leelu, too ne kashidi.” Mmunyi mutudi mwa kukupula cintu ku Cyôci aci? Bikengela ciikale Bulelela. Yêyè udi ushaala umweumwe awu. Udi umweumwe awu mu diyì dikulu dyônsò.

⁶² Ke bwa cinyi Didi dinusankisha, nwênù ba-Baptistes ne ba-Méthodistes, ne beena Katolike ne ba-Presbytériens, ne bakwabo, Bwikadi abu bwikale bunusankisha. Mwaba kampanda, munda mwebe, udi mwitabe Nzambi. Pâmwâpa cikondo kampanda mu mushindu wa meeji a mu mutu, pâmwâpa ukaadi muumvwe Bukole bwa Nzambi, wêwè mwikale musadidi wa Nzambi; kadi bu wêwè mwa kubwela munda mwa Nzambi bulelela, wêwè kujingulula kaaba keebe munda Mwende, bu mwânà wa balume anyi wa bakaji wa Nzambi, ke cidi cikutwadila musamgeelu munene awu, uvwa Nzambi mulongolole bwa wêwè kupeta.

⁶³ Mpindyewu tudi tumona mu Maako Munsantu, nshapita wa 16, Yesu kî mmwambe ne: “Ndaayi pa buloba bujima, ne—ne—ne kalongeshaayi” to. Mmwambe ne: “Ndaayi nukayiishe Evanjeeliyo.” Kuyiisha Evanjeeliyo, mbwena kwamba ne, kuleeja patooke Bukole bwa Nyuma Mwîmpè! “Ndaayi pa buloba bujima, nukaleeje patooke Bukole bwa Nyuma Mwîmpè.”

⁶⁴ Pâmwâ nyiikilangana ne mwaneetu wa balume kampanda, umwe wa ku bafidi baa mfranga bwa kwenza . . . masangisha aanyi mu Inde, mu Bombay mwamwa, tupweka tubwela mu Afrike wa ku Sud ne myaba mishiileshiilangane, muvwa bamiissionnaires balongeshe Cyôci aci bu diyì anyi bu meeji a mu mutu. Kadi dituku dikwabo mu disangisha, paakapweka Nyuma Mwîmpè, Yêyè mwine, kusungilaye beena kalaba binunu makumi asatu ku dibiikila dya ku cyoshelu dimwepele, bya bwalu anu mwaba umweumwe awu uvwabo paabo biimanyine. Bakaji biimane mwaba awu, baa bwena bavwa biikale butaka bwetu bwa pulupulu ebu biswa kwenza anu bu mwakalediibwabo pa buloba ebu, kadi mu kasunsa kamwekamwe kaakeelabo byanza muulu bwa kupeta Kilisto amu . . .

⁶⁵ Ke Nyuma Mwîmpè kupweka mwaba awu kadi kwondopa bantu binunu makumi abidi ne bitaanu musangu umwe, kubajuula mu makalu a balema, pa tulaalu ne tulaalu twa kwambwila babeedi. Mulombodi wa cimenga kumbiikila,

paakacyabu, bwa mmone tùùmìnyô tunene tûle tente tuvwa twenda tupweka mu mùsèsèsù.

⁶⁶ Bakaji abu biimane mwaba awu, butaka, kabayi bamanye ne bavwa butaka to. Kadi Nyuma Mwîmpè mmwenze anu ubalenga anyi, kuvungabo maboko abo bwa kuumuka mwaba uvwa bantu balume basanganyiibwa awu.

⁶⁷ Kadi mêmè ndi ndikonka mutudi twêtù beena Amerike aba badi badyamba mutudi ditunga dya beena Kilisto, biikale mu Bwikadi bwa Nzambi; kadi ku cidimu cyônsò twêtù, beetu bakaji, badi bavuula bilâmbâ bapicisha. Paabi's nwênù aba mbavwa ne cya kwikala nubivwala byâbûngi. Nenku's paudi uvwala Kilisto wabûngi, ke paudi umanya bikole ne ngiikadilu webe wêwè mwine udi cinyi. Misangu mikwabo pândi mmona mushindu udi bantu benza maalu mu mùsèsèsù, ntu anu ndikonka ne mitu yabo idi mu yôyi menemene anyi. Mbyenze anu bu ne kabeena bafika ku dyumvwa ne padibo benza nanku apu, cidibo benza aci, badi badivwija cîshî cidi dyabulu mwa kwela ku ndobo to, bwa kwikala kutuma misuuka mu iferno. Mmwômò. Kadi baa pa buloba badi mu dinyanguka anu muvwabi mu matuku a Yelemiya.

⁶⁸ Mpindyewu twalukilaayi ku ciinà cya mâyi. Mpindyewu, ciinà cya mâyi eci kacyena mwa kweyemenyiibwa to bwalu kacyena mwa kudyuwila mâyi cyôci nkaayaaci to. Bikengela cindile anu mvula ya pa kaaba ayi bwa kucyuja, mvula ya pa kaaba anyi matabuluja a pa kaaba, bwa kwenza kaaditabuluja kakese *apa* ne kaaditabuluja kakese *paapa*, anyi ne bikwabo, bwa kucyuja. Pa nanku kacyena mwa kweyemenyiibwa to. Kacyena mwa kudyuwila mâyi cyôci nkaayaaci to. Kacyena cidikumbayina to, mu cyôci. Kacyena mwa kudyudila to. Nenku bikengela anu cindile mvula, bwa kucyuja.

⁶⁹ Nenku tumonaayi kudici ci—cipetela mvula waci, kudici cipetela aci mâyi, ciinà cya mâyi. Adi afumina ku misonga ya bikumbi, ya bisaasa, kudi manyaanu ônsò adi lupwishi lwa lupeepele kuulu aku, abomboloka ne mvula, apweka abwela buludi mu ciinà amu, ntanki mwenza kudi muntu. Cidi cishaala anu mudi ciinà cya nkumba amu. Nenku adi abomboloka pa musonga wa cikumbi apu, padi nyama yônsò, idi ne mipuuya ya mu bulà bwa bikumbi amu ayi, ne bikwabo, nenku ashimatamu. Nenku lupeepele lutuuta mu lu—lupwishi amu ne mu bilumyana bya mu cikumbi abi, pashiishe mvula wa pa kaaba ulwa nunku ubibomboloja, mvula, ubipwekesha.

⁷⁰ Nenku pashiishe mâyi awu badi baapicishila mu cinwinu cyenza kudi muntu mu kaamulonda kenza kudi muntu, too ne mu ntanki mwenza kudi muntu. Nenku padiwu afikamu, mmakooyike, makooyike mu mushindu wa ne bikengela utekepu kasengulu kaa mukusu wa cilâmbâ, cyanaana kuyi mufwanyineku kuânwa to. Mpindyewu, nudi numona's, adi

abomboloka afumina ku musonga, apicila mu cinwinu cyenza kudi muntu, kaumulonda kenza kudi muntu, abwela mu ntanki mwenza kudi muntu. Nenku cyôci aci ne kasengulu kenza kudi muntu kumutu kwaci aku, bwa kwenza ne bimwe bya ku bîshiishi ne bikwabo bishaadilèmu ne kabipici to.

⁷¹ Mpindyewu, mpindyewu tudi tumona ne, mu matuku makese a paanyima padi mâyi asòmbamù, mu dingumb-. . . dyenza kudi muntu edi, anyi, ntanki. Numfwile luse. Numfwile luse. Eyo. Paanyima paa mamane—paanyima paa mamane kubomboloka, mishindu yònsò ya mamanya a Nzambi a mu tulaasa ne bintu bikwabo bimane kubombolokela muntwamu; mpindyewu twáfiki ku dijandula ne, padiwu asòmba muntwamu ndambu wa matuku, adi ashaala matengebele.

⁷² Nenku muntu yònsò ewu mmumanye ne, mu maalu malonda a ekeleeziya, padi Nzambi utuma cintu kampana, mukenji, udi ushaala mubishi padiwu ucifuminaku kudi Nzambi, pashiishe paanyima paa—paa mwoyi wa mwenawu awu (anyi nê ncinyi cyònsò cidi cifwanyine kwikalaku aci, nudi numwinyika ne mmulongolodi, anyi cyònsò cinudi mwa kujinga kwamba bwa cyôci aci), paanyima paa lufu lwende, nenku badi bakwatakaja ndongolwelu kadi kwenza bulongolodi. Nenku padibo anu benza bulongolodi ku cyôci aci, cidi cyumba cifwa anu mwaba awu. Kacyenaku cijuukuluka kabidi to. Citu cikaadi cyenzeke ku musangu ne ku musangu, kale, kale menemene.

⁷³ Bwa kutwa mushinga nsaserdose wa Katolike udi musòmba kaaba aka ewu; paakavwija Nzambi ekeleeziya bulongolodi. . . anyi, kaakamuvwija bulongolodi to, Nzambi kacya katuku muvwije ekeleeziya bulongolodi to. Yèyè katu mu ngenzeli ya maalu ya nanku awu nansha. Yèyè utu mu dilediibwa, kî mmu bulongolodi to. Nenku paakabanga Nzambi ekeleeziya mu Dituku dya Mpenta. Nenku ndekeelu wa byònsò ku Nicée, Rome, bôbò kumuvwija bulongoldi, nenku ke kwakajimijilaye Bukole bwende.

⁷⁴ Pashiishe twètù kupweka too ne ku dilongolola dya Luther, civwa ncintu cinene. Dîyi dya Nzambi dyakafidiibwa ne: “Mwakane neikale ne mwoyi ku diitabuuja.” Nenku paakenzabo nanku, pamutu paa bôbò kucikwata, bònsò cyapamwe, bònsò bwabo cyapamwe ne kutungunukabo ne lwendu, bôbò kwenza ekeleeziya wa ba-Luthériens, kuditapululabo ne musumba ewu, ke pashiishe kufwaye.

⁷⁵ Pashiishe ke Nzambi kujuula John Wesley, ne dijidiibwa, mukenji wa mudimu mwibîdi wa ngàsà, ne uvwa cintu cya cikemesha. Kadi paanyima paa Wesley ne Asbury, bôbò kucivwija bulongolodi, ke kufwaci.

⁷⁶ Pashiishe kulwaku beena Mpenta ne dyalujulula dya mapà. Bavwa benda anu bimpè, kadi cyavu kwenzeka ncinyi? Ke bôbò kucivwija bulongolodi ne cyôci kufwa. Ke mudibi menemene.

⁷⁷ Mpindyewu munkaci mwa biine byônsò ebi, Nzambi uciði anu munkaci mwa kubiikila badi bashaale mu lukongo ne lukongo lwônsò alu. Ke cidiYe wenza bulelela. Nenu ke dyetu dituku dya kupatuka ndyedi, dya kudikungwija. Nenu ke cindi mêmè ngela meeji, Beena Kantu-ku-Byanza baa Evanjeeliyo mu Kaabujima mbenze mudimu munene mu dyupula dya bimanu abi, biikale bamba ne: “Kakwena dishiilangana nansha dikese munkaci mwetu nansha. Tusangilaayi bwa kukuukwila Nzambi mwinshi mwa diyì dikulu dimwepele, kabiyi mwinshi mwa bulongolodi kampanda nansha.” Bu ne civwa mbulongolodi kampanda, nunku ndi muumuke pa cibumba cya cyambilu eci anu mpindyewu ewu. Kakwena dipetangana nansha dikese pankaci paanyi ne cyôci aci nansha.

⁷⁸ Cyôci aci, bikengela ciikale bwobumwe, pa kuumusha bwobumwe bwa twitabaayi kampanda to. Kadi bwobumwe mu Kilisto, ku bukole bwa dibiika Dyende dya ku lufu, aci ke cintu cidi citwala Mwoyi. Cidi citwala dilediibwa.

⁷⁹ Ne kumpala kwa dilediibwa kumonadi mwa kulwa, tudi tufika ku dyumvwa ne bikengela kwikale lufu kumpala kwa dilediibwa. Ne dilediibwa paadi mbukooya, nansha diikale dilediibwa dya mushindu kaayi. Dyôdi diikale mu cikumbi cya ngulube, anyi—anyi nansha ciikale cinganyi, mbukooya. Nenu ke mudi Dilediibwa dya cyakabidi, didi dikwenzeja bintu byûdi pa ciibidilu kuyiku wela meeji ne udi mufwanyine kwenza to. Kadi paudi mudilongolole bwa kufwa ku wêwê mwine, nanku udi mulediibwe cyakabidi, cifukiibwa cipyacipya mu Kilisto Yesu, pashiishe bintu, bikanguka ne mwoyi ulwa mmwenu mupyamupya kûdi, bwalu witabi Bupersona bwa Yesu Kilisto, kabiyi malongesha kampanda makwatakaja anyi twitabaayi to.

⁸⁰ Anyi, nansha bwa Dìyì difunda, bikengela Dyôdi adi divwijiibwe ne mwoyi kudi Nyuma Mwîmpè. Nansha wêwè ne mamanya a Nzambi a mu tulaasa bûngi bishi, mbishaale muntwamu bifwe. Ndi mufwanyine kwikala ne dyanza dya ntete ya blé; padiye anu kayi ufika mu nshintulukilu wa kufikaye ku divwijiibwa ne mwoyi, blé awu kaadyakwikalaku ne mwoyi nansha. Nenu udi mwa kwikala ne mukanda wa cibata wa bu Docteur, Ph., LL., cyônsò ciwaswa kwikala naaci aci; kadi padi anu Nyuma Mwîmpè kayi mulwe pa cyôci aci ne mucivwije ne mwoyi bebe wêwè to, ciikale dilabula dya wêwè nkaayeebe ne Nzambi, nanku blé awu kêna ne cidiye ukwenzela to. Tulaasa twebwe atu tudi cijengu.

⁸¹ Bu muvwa mwena Angleterre ewu mwambe diloolo adi mwaba ewu, civwa cinkemeshe be. Tulaasa twônsò tuvwaye mulonge atu, bu Pôlò, byakakengela bwa kubipwaye byônsò mwoyi, bwa kupetaye Kilisto, kwenza maalu avwaye kayiku mwa kwela meeji ne mmufwanyine kwenza to.

⁸² Kadi mushindu awu ke udi Nzambi wenza, Yèyè udi utupwekesha milongo mu ndongolwelu wetu wa tulaasa. Kí mbwena kwamba ne ndi njinga kutwa dipanga nyama ku mikolo to, kadi ndi nteeta bwa kunuleeja dishiilangana. Dilonga dya tulaasa kadyenaku mwa kutwala Mwoyi to. Bikengela Nyuma wa Nzambi bwa kutwala Mwoyi, ne mwine Mwoyi awu kawena ne cya kufumina mu ditabuluja dyetu dya meeji a mu mutu edi to. Bikengela ufumine mu Bible, ditabuluja dya ku Dîyì, ne Dîyì adi didi dimwedimwe adi makeelela, leelu, too ne kashidi. Nenuk padi Dyôdi adi dipona leelu ewu, divwijiibwa ne mwoyi, udi upeta bipeta bimwebimwe byûvwa mupete mu Byenzedi 2 abi. Menemene. Ke mutubi nanku misangu yônsò, ne nebiikale anu nanku awu, bwalu Nyuma wa Nzambi ngutu uteeka cyuyÿyà mu ngiikadilu udi ukengediibwa.

⁸³ Bikengela cyuyÿyà bwa kwenza maalu. Ke bwa cinyi nwènù balume nutu balongeshiibwe misangu yônsò ne: “Ikalaayi nulwa ne bânà beenu balela kaaba aka.” Ee, ncyà bushuwa ne ke mudibi. Mvwa ne disanka dya kumona mwanaanyi wa bakaji, Rebekah, ubwela usòmba, anu mu tusunsa tukese emu. Bamwe beenu bàmmonu mvinya mukaji kampanda disù, uvwa mmwanaanyi wa bakaji, nenku wabwedi wàsòmbu. Ndi muswe bwa apete dibatiiza dya Nyuma Mwîmpè, nenku ke bwa cinyi udi mwaba ewu mu disangisha emu. Ke kiipacila kaa cyôci aci. Bikengela cyuyÿyà.

⁸⁴ Bu muvwa mukulumpe Docteur Bosworth ne ciibidilu cya kwamba ne: “Udi mwa kwangata diyi dya nzoolo kuditeeka mu difu dya kânà kaa mbwa, neditooyike nzoolo.” Bwa cinyi? Bwalu ndiyi diikale dipete cyuyÿyà cidi cikengediibwa.

⁸⁵ Nansha wêwè mwikale Méthodiste, Baptiste, Presbytérien; mu cyuyÿyà cidi cikengediibwa, neditooye mwânà wa Nzambi mulediibwe cyakabidi. Cyuyÿyà ncidi cyenza nanku, nansha wêwè ne cimanyinu cya dingumba kaayi.

⁸⁶ Mvwa ne ciibidilu cya kudiisha ngombe. Mvwa mmona mulami wa diitu patuvwa tuyibweja mu diitu, tuyuumusha mu—tuyuumusha mu mpata ya didiila mashinda amu ku ma-fermes, biikale tuyiteeka mu diitu. Uvwa mwa kwimana mwaba awu mwikale utangila muvwayi ibwela ku ciibi cya lupangu, ku lupangu lwa tukanu. Yèyè kavwa utamba kutuma meeji ku mênà to, bwalu kuvwa mênà a mishindu yônsò avwa abwelamu. Kadi kudi cintu cimwepele civwaye utangila bîmpè, cimanyinu cya mashi aci. Bivwa bikengela ikale mulela wa dimiinu dya bushuwa dya Hereford cyanaana kavwa mwa kubwelaku mu diitu amu to, bwalu Association wa Hereford ngudi udiisha nyama mu diitu adi. Udi ne cya kwikala ne cimanyinu cya mashi, bwa kulama dimiinu dya nyama mu dyôdi.

⁸⁷ Nenuk ndi ngela meeji ne ke mwikalabi mu Dituku dya Cilumbulwidi. Yèyè kaakunkonka ne mvwa Méthodiste,

Baptiste, mwena Mpenta, anyi Presbytérien to, kadi Yêyè neakebe cimanyinu cya Mashi. “Pàngaàmònà Mashi nêmpicilè pamutu peenu.” Ke cintu ncyôci aci.

⁸⁸ Pa nanku tudi tujandula ne biinà mene ebi, padibi bimana kunenga mutanci, bidi...mâyì adi ashaala matengebele ne kaâyikù mîmpè to. Nanku pashiishe, kabidi, cishaala cisòmbedi dya ndimba ne misodya ne nyoka ne bîshiishî ne twîshî, ne bikwabo nê mbimganyi apa, bwalu ngiikadilu wa ditengebela awu ngudi mudisakemu. Anji elaayiku meeji, mabombolokele pa musonga wa cikumbi, anyi wa nzubu mwikale pabwîpi ne cikumbi, anyi nê mpenyi pavwa pafwanyine kwikala bitoci, mmishindu kaayi ya bîshiishî ne twîshî, ne bikwabo byônsò, bidi bibombolokele mu ciinà cya mâyi eci?

⁸⁹ Mpindyewu, ncileejilu cipwangane cya mushindu wônsò wa ndongolwelu udi muntu mudyênzèle ewu. Yêyè's mmupangela bwalu, twamb'eku twamb'eku. Ke bwa cinyi bidi bimukengela Musungidi. Kavwa mwa kudisungila yêyè mwine to, keenaku ne cidiyè mwa kwenza pa bwalu abu to. Yêyè mmujimine, twamb'eku twamb'eku. Mmulediibwe pa buloba ebu, ngênzâmpèkââtù, ulwa pa buloba mwikale wamba mashimi. Mmwena mashimi, twamb'eku twamb'eku, kadi mwaba awu mmunyi mudiye pende mwa kwenza cintu kampanda bwende yêyè mwine? Mmunyi mudi muntu wa cijila mwa kucyenza?

⁹⁰ Muntu wa cijila katuku mene to. Ekeleeziya wa cijila katuku to. Nyuma Mwîmpè ke udiku! Kî ng'eekeleeziya wa cijila to, anyi cisamba cya cijila; n'Nyuma Mwîmpè munkaci mwa cisamba, ke cidiku aci. Amen. Kacivwa mukuna wa cijila pavwa Peetelo ne bakwabo abu biimane to; mukuna kî nguvwa wa cijila to. Kadi n'Nzambi wa cijila, pa mukuna awu, ke wâkawùvwîja wa cijila. Kî mmuntu wa cijila nansha; Nyuma Mwîmpè ngudibo bakwate nende mudimu mu muntu awu, ke udi mumuwije wa cijila. Kacyi muntu awu to; kadi Mupersona wa Nyuma Mwîmpè! Kî mmuntu awu to; bwalu, yêyè udi anu muntu wetu ewu, “mulela mu mpekaatu, mufwimba mu bubu, mulwe pa buloba mwikale wamba mashimi.”

⁹¹ Ndongolwelu yônsò mwenza kudi muntu ewu neamulamine anu mu byôbi abi; neafofomije mwena meeji a mu mutu bwa kayi mwa kumona cintu aci to, mèsù a mwena meeji a mu mutu, mu mushindu wa yêyè ubanga kwela meeji ne: “Ndi muntu wa ekeleeziya, dinà dyanyi didi mu mukanda. Nkaadi mwenze *cikampanda*. Taatu wanyi mêmè uvwa *cikansanga*, ne bikwabo.” Cyumvwika cîmpè ku maci; ciine aci, cidi, kuyi ne cya wêwè kwamba bwa kucibenga to. Kadi nansha nanku, mulunda wanyi, Yesu mmwambe ne: “Muntu yêyè kayi mulediibwe cyakabidi, kêna nansha mwa kumona,” *kumona*, mwaba awu, kî mbwena kwamba ne udi umona ne mèsù ende nansha, kadi, “*kuumvwa* Bukalenge bwa mu Dyulu.” Too ne pawalediibwa cyakabidi!

92 Mmunyi mudi mutangadiki wa ba-Baptistes ewu, mmunyi mudi muntu uvwa mwimane mwaba wawa naka mufwanyine kusendeka ne kuseka Cyôci aci? Nwamonu's, munda mwende kamwenaku cintu cifwanyine nansha kupeta Cyôci aci to; kadi bivwa bikengela Nzambi àcyénzè, nwamonu's. Nzambi ngudi mumupe Nyuma Mwîmpè. Yèyè mmuleeje patooke ne eci kacivwa lubombo to, n'Dîyì. Udi ucyumvwila anu mu meeji a mu tulaasa, nenku badi bateeta bwa kwangata ma—mabenesha ônsò a Nzambi bwa kuàtèeka mu dituku dikaadi dimane kupita.

93 Nsongalume muyiishi wa ba-Baptistes, mwab'ewu kî nkwanji kwenza matuku àbûngì to, musòmbe anu kaaba aka mu dinda emu; nenku kulwaye kûndi, wamba ne: "Mwaneetu Branham, kudi cintu cimwepele cibi cyûdì wenza."

Mêmè ne: "Nkwacisheku."

94 Ke yèyè ne: "Wêwè, ndi ngela meeji ne udi ne meeji matooke mwikale kabidi muntu mwîmpè, kadi. . ."

Mêmè ne: "Twasakidila, mukalenge."

Yèyè ne: "Kadi kudi cintu cimwepele cibi cyûdì wenza."

Mêmè ne: "Ndi ntekemena ne Mukalenge mmupete cintu cibi anu cimpwepele."

95 Ke yèyè ne: "Ee, kudi. . . Cyûdì wenza cidi cibi ncyôci eci." Yèyè ne: "Udi uteeta kuleeja baa pa buloba mudimu wa bwambi uvwa wa bapostolo, ne," ke yèyè ne, "mudimu wa bwambi wa bapostolo wakamana kujika ne bapostolo."

96 Mêmè ne: "Mêmè bu Baptiste ngakulangana ne Baptiste naanyi, ndi muswe kukukudika lukonko."

Yèyè ne: "Lwa bishi alu?"

97 Mêmè ne: "Udi witabuuja ne Dîyì dya Nzambi ndisonsola anyi, katupa ne katupa kaaDi?"

Yèyè ne: "Mona's, bushuwa menemene."

98 Mêmè ne: "Nanku, Yèyè wakamba ne: 'Kanusakididi dîyi nansha dimwe, kanuumushidi Dîyì nansha dimwe.' Bwalu," nenku mêmè kwamba ne: "Nênkuleeje dîbà dyakalwa Dibenasha dya bapostolo pa bantu, ku mulayi wa Nzambi, mpindyewu wêwè undeeje ku mulayi wa Nzambi dîbà dyakuumukadi pa bantu. Wamonu's, wêwè kuyi mwa kupatula cyôci aci mu Dîyì to, nanku—nanku upwe bwalu abu mwoyi, wamonu's," mêmè ne, "bwalu Dicidi anu ditungunuke."

99 Kaakambaku kantu nansha kamwe to mu ndambu wa tusunsa. Ke pa nanku mêmè ne: "Ee, nanku, mwaneetu, ndi muswe nkukonke bwalu ebu. Peetelo ngwâkabweja mukenji wa bapostolo, mu Dituku dya Mpenta. Ne twêtù bônso tudi bamanye ne ncyà bushuwa, bwalu yèyè ke uvwa ne nsapi ya Bukalenge, yakamupa Yesu. Nenku monaaku mpindyewu cyakambaye. Wakamba ne: 'Nyingalalaayi, muntu ne muntu wa kunudi,

nubatijiiibwe mu Dîna dya Yesu Kilisto bwa kulekelediibwa kwa mpekaabu yenu, nenku nenwangate kupà kwa Nyuma Mwimpè. Bwalu mulayi udi bwenu nwênù, ne bwa bânà beenu balela, ne bwa bônso badi kule, mu bûngì bwônso bwikala Mukalenge Nzambi wetu mwa kubiikila abu.’ Nenku kwôkò kwikale kaaba kaakacyumushaYe, nanku cidì cyenzeke ku mêyi a Peetelo Dituku dya Mpenta ncinyi?” Nwamonu anyi? To, mudimu awu kawutuku mujike to!

Mwânà wa mukooko munanga, Mashi Ebe a
mushinga mukole
Kaadyàkujimijakù bukole bwaWu to,
Too ne piikala Ekeleeziya mujima mupikula wa
Nzambi
Ne cya kusungidiibwa, kayiku mwa kwenza
mpekaatu kabidi to.
Pashiishe mu musambu musheeme, wa lutuulu
menemene,
Nêngĩmbè Bukole Bwebe busungidi,
Piikala ludimi ludi lukwate ne bya luse ludi
lwa kalubulubi, lukukumina elu,
Lukaadi lulaale lupuwe mu lukita.

¹⁰⁰ Nzambi ankwacisheku bwa mêmè kwitabuuja Cyôci aci ne kwikala mukwateKu, ne twêtù bônso, ne kuCiimanyina, bwalu Cyôci aci ke Bulelela bwa Evanjeeliyo! Eyowa’s, mukalenge.

¹⁰¹ Muntu wa lungenyi kêna ne cya kutangila bintu ebi to. Ne biine abi mumanye ne kabyakwikala ne cyenzabi to. Kabituku ne cikaadibi byenze kacya to. Ntendeleelu mulongolola ne dilabula dilongolola kabyadyakwikalaku ne cidibi mwa kwenza mu Bwikadi bwa Nzambi to. Bikengela Cyôci aci cilwe, cikezuke, cifumina kudi Nzambi. Byôbì abi Nzambi katuku mwanji kukwata naabi mudimu to, kacya mu matuku akaadi mapite Nzambi katuku mwanji kukwata mudimu ne ndongolwelu kampanda nansha. Mpindyewu nwênù, kaa, nudi nupeta bidimba ne bintu bya mushindu awu. Kadi mêmè cîndi njinga kwama ndimiinu dishuwashuwale dya Nzambi, Dibenasha dya bwena dyakapona mu Dituku dya Mpenta adi, kadyenaku mwa kulwa ku bulongolodi nansha; didi dilwa ku dileediibwa, kwikala mulediibwe cyakabidi.

¹⁰² Tudi balombiibwe bwa kwangata Izaleela bu—bu cileejilu, ke cikaadibo. Tangilaayi: “Bakaadi baMulekele, mpokolo wabo udibo babape, ne bakaadi badyũmbwile biinà bya mâyi.” Nudiku mwa kudifwanyikijila ci—ci—ci—cintu kampanda, padi muntu mwikale ku mushimi, munkaci mwa kunwa, cibi pashiishe ujinga kabidi kudyenzela ciinà, nwamonu’s, bwa kunwa mâyi a mu ciinà aci? Mpindyewu ke civwa muprofeta wamba, ke cidì Diyì dya Nzambi dyambe. Ke civwa Nzambi mwabile muprofeta. “Nukaadi baNdekele ne—ne baNshiye, mpokolo wa

mâyì adi ne mwoyi; ne nukaadi badyũmbwile biinà, bikaadi byele mitanta abi, biikale bizololoka mâyi.”

¹⁰³ Nwamonu’s, cintu kampanda, bavwa bakeba cintu kampanda civwabo bôbô mwa kwikala bakontonona, anyi bwa kuleejabo cidibo bôbô benze. Ke ditomboka dya ntendeleelu mulongolola ndyadi. Utu anu misangu yônsò uteeta, bikengela bapete cintu kampanda muntwamu cya mu bôbô. Bikengela bapete ndongolwelu ne byapu byônsò ebi, ne bikwabo bya ne: “Nenku nkaadi wa mu *cikampanda* mpindyewu.” Pamutu paa kwikalabo anu bânà baa Nzambi badipwekeshe, bôbô badi bajinga cintu kampanda bwa kumonabo mwa kudileeja. Pamutu paa kulekela Nzambi kucyenzaye mu Wende mushindu, bôbô bavwa bakeba kucyenza mu mushindu wabo bôbô. Nenku mushindu awu ke udi ndongolwelu mikwacile ekeleeziya leelu wa Ndaaya ewu. Kabiya. . .Ndongolwelu ne ndongwelu yônsò, ewu udi ukeba biikale *ewu* mushindu, ewu ukeba biikale *wawa* mushindu. Wêwè mwikale Méthodiste, udi ne cya kwikala *ewu* mushindu. Baptiste, *ewu* mushindu. Presbytérien, Katolike, anyi nê nganyi, badi ne ndongolwelu yabo. Ncyêna ne bwalu nansha bumwe to ne byôbi abi, kadi aci kî ncîndi mêmè ngamba to.

¹⁰⁴ Muntu udi ukeba mushindu wende yêyè wa dicyenza, ne Nzambi udi ne Wende mushindu wa dicyenza. Nenku Yêyè wakamba ne: “Nudi balamate ku mushindu wenu nwênù, ciinà cya mâyi cyele mitanta; ne kanwena baswe kwitaba Wanyi mushindu, njila wa Mwoyi.”

¹⁰⁵ Nenku cintu aci ncyôci cimwecimwe cidiku leelu ewu. Kabituku byanji kushintuluka nansha kakese. Anji elaaayi meeji bwa muntu uumuka ushiya mushimi wa mâyi makezuke miikale àfùkuka, kadi muswe kuya ku ciinà cyele mitanta cidiye mudyũmbwile, mudyũmbwile ciinà cya mâyi, ne bucyafu bwônsò budi kuulu kwa cikumbi bwikale bubombolokelamu abu, kadi kunwa mâyi a mwine amu. Ncya bushuwa ne kudi cintu kampanda cya ngeelelu wa meeji cipampalamuke mu mutu wa muntu awu.

¹⁰⁶ Ne padi muntu ushaala mukulame ku m—mmwenenu wa Mifundu wa cyena Nzambi, pamutu paa kwitaba Nyuma Mwîmpè udi ushindika Mufundu ne ukuvwijilaWu mulelela, kudi cintu kampanda cya nyuma cipampalamuke mu mutu wa muntu awu. Aci ncya bushuwa menemene. Bushuwa, Nyuma Mwîmpè! Muntu ne muntu udi ne dyumvwija dyende yêyè dya Bible, cyûdi wêwè wela meeji ne ke cya bushuwa aci. Nzambi kêna dijinga ne dikwacisha dya kûdi wêwè nansha. Nzambi kêna dijinga ne dyumvwija dyebe wêwè to.

¹⁰⁷ Nzambi mMudyumvwijidi wa Yêyè mwine. Nzambi udi wenza dyumvwija mushindu udiye Yêyè—mushindu udiye Yêyè wamba ne Yêyè neadyênzè awu. Mukalenge wakamba ku cibangidilu ne, “bukênkè bwikaleku,” ne bukênkè

bwakiikalaku. Aci kacyena cikengela dyumvwija to. Aci ncyakenza Nzambi. Yèyè wakamba ne “nsongakaji virgo neimite difu,” wakiimita. Aci kacyena cikengela dyumvwija to. Yèyè wakamba ne “neapongolole Nyuma Wende pambidi paa musunya wònsò,” Yèyè wakacyenza. Kacyena cikengela dyumvwija to. Nzambi udi uumvwija Dìyì Dyende Yèyè mwine pa kuDishindika, ne pa kuDimwenesha, ne pa kuDijaadika.

¹⁰⁸ Mushindu awu ke uvwa muprofeta ujaadikiibwa ne ngwa kudi Nzambi. Yèyè wakamba ne: “Kwòkò kwikale wa nanku awu munkaci mwenu, mwikale wa nyuma anyi muprofeta, Mémè Mukalenge nènDìmanyishè kudiye mu bikeena-kumona, nèngàkulè nende mu biloota. Nenku padi cidiye wamba ciikale cyenzeka, nanku mucìnaayi; kadi cyòcì kaciyi cyenzeka to, kanumuciiyi nansha.”

¹⁰⁹ Ncintu cimwecimwe aci padi Nzambi wakula Dìyì Dyende, nenku muntu wamba ne: “Dìyì didi *Cikapanda*,” nenku dyenzeka mushindu awu, nanku Nzambi ngudi ucyenza awu.

¹¹⁰ Kadi yèyè wamba ne: “Didi mushindu *ewu*, kadi matuku awu akaadi mamane kupita,” bwa cinyi bikengela byònsò. . . Yèyè udi wolola cyanza, mwikale ne dyâmpà mu cyanza, wolwela bâna biikale ne nzala, kadi udyumusha kabidi kudibo; kadi paabo biikale bootoka ne nzala. Bwa cinyi udi mufwanyine kujinga kunwa ku ciinà padi mushìmi mwikaleku?

¹¹¹ Mpokolo wa Mwoyi ncinyi mpindyewu? Mpokolo wa Mwoyi ncinyi, mpokolo wa Mâyì adi ne mwoyi? Mushìmi, mutudi tujinga kuMufwanyikija.

¹¹² Mpindyewu ndi muswe numone dishiilangana pankaci paa ciinà cya mâyi ne mpokolo wa mâyi adi ne mwoyi; mushìmi, ne ciinà cya kale cyele mitanta pambelu paapa cyùle tente ne bìshiishi, misodya, ndimba, twìshì, ne bikwabo, nwamonu’s.

¹¹³ Nenku ke mushìmi ngewu. Mpindyewu tangilaayi numone bwalu ebu. Udi uditwala wòwò nkaayaawu. Kabyena bikengela bwa wèwè kupeta ndongolwelu kampana ya minene bwa kubwejamu mfranga yàbùngì nansha. Kabyena bikengela bwa wèwè kubweja bidimba byàbùngì nansha. Wòwò ngudi utwala bidimba byawu, ku Nyuma wa Mwoyi udi munda mwabo, mwikale ukwata mudimu.

¹¹⁴ Tangilaayi numone mâyi adi apatukamu, a cyashima, makezuke ne matooke. Kî nciinà to, cintu cya mâyi matengebele cipaya ne mamanya kudi meeji a bantu bashiileshiilangane makumi anaayi, makumi ataanu, bamba ne: “*Eci* ncyà bushuwa, ne *eci* ncyà bushuwa, ne *ewu* mmwenenu,” nenku beela tukanda ne benzeja bantu, ne padibo benza nanku, pashiishe benza dingumba ne byòbì abi. Dyòdì ndikezuke ne ditooke, Dìyì dya Nzambi didi kadiyi disambakaja, difumina mu cyanza cya Nzambi. Ke mushìmi mulelela.

115 Monaayi, munsokontu wa bukole bwawu udi munda mwawu wôwò mwine amu. Muntu kêna mwa kuwupetaku to. Bukole kampanda bwa cimpompi, mwinshi mwawu amu, ke budi buwusaka bwa kubanda.

116 Ndi mvuluka ne, pa ciibidilu, pâmvwà mukubi wa nyama ya mwitu wa mbulamataadi bwa Indiana. Mvwa ne ciibidilu cya kuseemena, mu Harrison County, pabwîpî ne mushîmî kampanda, kasulu. Kavwa misangu yônsò anu kafûkuka. Nunku ewu, kaa, kavwa kenze anu bu ne kôkò ke kavwa cintu civwa citambe kwikala cya disanka. Nansha nêjè mwikale panshi apu, mabwe a mashika, makwate dibwe, nansha mashika miikaleku bishi, kôkò kavwa anu kâfûkuka; piine apu mpavwa bijibajiba ne ntanki bikulakaji bivwa bantu badyënzèle abi, ne ndimba ne bintu bikwabo, biikale pambelu paapa bikwate mabwe, byûme.

117 Nunku aci cidi cileeya ne dingumba dyônsò edi, ku dipangika dikese cyanaana dya Nyuma anyi dishintulula dikese dya cyuyÿyà, nedikwate dibwe. Kadi mushîmî wa Nzambi, Yèyè udi—Yèyè udi umweumwe awu makeelela, leelu, too ne kashidî, wôwò awu udi utungunuka ne dipatula bintu byônsò mu wôwò ku difûkuka adi ne mwikale ubisaka kule. Nunku mwômò amu kamwenaku kantu nansha kamwe to, twamb'eku twamb'eku. Ne cyônsò cidi cimatamu aci, udi uciimansha anu kwaka.

118 Cintu aci civwa cifûkuka mushindu awu, ke mêmè kwamba, musômbèle panshi mwaba awu dituku dikwabo, ndyambidila mundamunda ne: “Ngela meeji ne nêngàkulèku ne kasulu aka, katanci kakese cyanaana.” Mêmè kuumusha cifulu cyanyi, kwamba ne: “Disanka bûngî nunku ndya cinyi wêwè? Difûkuka bûngî nunku ndya cinyi? Pâmwâpa mbwalu nyama ya tusha itu ilwa kunwa mâyi ebe, ku musangu ne ku musangu.”

Bu ne kavwa mwa kwakula, nunku nkambe ne: “To.”

Mêmè ne: “Pâmwâpa mbwalu ntu ndwa kunwa mâyi ebe.”

“To, kî ng'aci to.”

119 Mêmè ne: “Ee, cidi cikuvwija mukezuke, mutooke zeezeze nunku ncinyi? Nunku ncinyi—ncinyi cidi difûkuka edi, cidi cikufikisha ku difûkuka edi, mûle tente ne disanka dîbà dyônsò, ne kakuyi cintu nansha cimwe cidi mwa kukufikisha ku dikwata dibwe? Udi anu usompoka utupika uya muulu, ne kakuyi cintu nansha cimwe; mâyi matooke zeezeze.”

120 Bu ne mushîmî awu uvwa mwa kungakwila, nudi bamanye civwawu mwa kwikala mwambe? Uvwa mwa kwikala mwambe ne: “Mwaneetu Branham, kî mmêmè udi ufûkuka to, ncintu kampanda paanyima paanyi apa, cimfikisha ku difûkuka.” Nunku mushindu awu ke udibi. . .Awu mmwaku mupeepele, kadi nudi bamanye cîndi njinga kwamba.

121 Nunku mushindu awu ke udibi ne dilabula dya dilediibwa dya cyakabidî. Kwêna mwa kukanda aci to. Mm—mmushîmî wa

mâyì munda mwebe, ufùkuka ushaala Mwoyi wa cyendeleele. Nwamonu's, kudi cintu kampanda pa bwalu abu, cidì cyenza ne kî mbwalu bwebe wêwè to. Ntanksi myenza kudi bantu idi mwa kukwata mabwe, paabo biikale basengeleela bwa kupeta ditabuluja ne bikwabo byônsò; kadi muntu udi mwinshi mwa Mpokolo awu, mwikale ne mwoyi mu Mpokolo awu, mmuunya ne bufuku! To, kabyena bikengela bwa wêwè kushaala mwindile mvula ya pa kaaba ne matabuluja a pa kaaba nansha. Wêwè udi mûle tente ne Cyôci aci. "Nêmmupè mpokolo wa Mwoyi, munda mwende, mwikale ufùkuka." Kudi cintu kampanda mu Cyôci aci, ciikale ne cyashima dituku dyônsò, cikezuke ne citooke zeezeeze. N'DÛyì dya Nzambi dikezuke ne kadiyi disambakaja mu mwoyi webe ne mukana mwebe to, diikale didishindika Dyôdi diine, dyakula bwa Dyôdi diine. Nansha mvula mimate, nansha nêjè mumate, nansha kuulu kwikale kwa bishi, wêwè udi anu ne disanka bwalu Nyuma Mwîmpè udi munda amu mwikale ufùkuka. M'Bukole busokome. Tangilaayi. Kaa, munsokontu wawu udi munda mwawu.

¹²² Budi budifila, cyanaana, kudi ewu yônsò udi muswe kunwa ne mwikale ukwata mudimu ne bushuwa bwabu. Mpindyewu kwêna usungula, wamba ne: "Ee, mpindyewu bikengela anu mêmè muye mu ekeleeziya wa ba-Méthodistes bwalu ndi Méthodiste, bwa ditabuluja. Nebikengele anu mêmè muye *emu*, kadi (bu) bidi bikengela bwa mêmè kuya mu beena Mpenta bwalu ndi mwena ditabuluja dya beena Mpenta." Nyawu nkwambila, paudi upeta mushîmî wa Mâyì udi utupika uya muulu awu, Mpokolo awu, paudi unwinaku, kakwena dishiilangana nansha, wêwè udi upa kudi cyônsò cidì cilwa aci. Udi uumvwa anu mwa kufila ditekemena dya Mwoyi kudi mwena Katolike, kudi mwena Mishònyì, kudi mwena Yuda, kudi muntu udi kayi witaba diikalaku dya Nzambi, anyi kudi nê nganyi yônsò. Ncya bushuwa, ncya bushuwa ne wêwè udi mupete Cintu kampanda munda mwebe amu, cidì cyenza nanku awu aci.

¹²³ Monaayi cintu cikwabo pa bwalu abu, kabyena bikengela bwa wêwè kuWupacisha ne mpompi to. Kabyena bikengela bwa wêwè kuwukoka to. Nkaadi mumonemone byàbûngî bya nanku awu mu mushindu wa bingendesha ne ku mwoyi, kupacisha ne mpompi cintu kampanda; kwimba mijiki bûngî cyanaana, ne kutupika kudyela muulu kudituuta panshi, anyi—anyi mifundu bûngî cyanaana milamika lwa mu cimenga mwamwa, ne bimanyinu binenaanaale ne: "Muntu wa cikondo."

¹²⁴ Kudi Muntu wa cikondo anu umwepele, n'Yesu Kilisto, Yêye udi umweumwe awu makeelela, leelu, too ne kashidi. Kudi Musanjeela wa kudi Nzambi anu umwepele, n—n'Yesu Kilisto. Eyowa's, mukalenge.

¹²⁵ Kabyena bikengela kupacisha ne mpompi Cyôci eci, anyi kukoka bwa kuCipwekesha to. Anyi, to, kabyena bikengela bwa

wêwè kudilamikaKu nansha. Udi anu uCyangata, cyanaana. Amen. “Mêmè ndi Mpokolo wa Mâyì adi ne mwoyi; nundekela Mêmè, bwa kuya kadyenzela ntanki.” Mpindyewu kabyena bikengela bwa wêwè kuCipacisha ne mpompi to, kuCipacisha ne mpompi, kuCikoka, kudilamikaKu, kuCyumbula, cintu cikwabo nansha cimwe to. Bikengela anu wangate ku Cyôci aci, cyanaana.

¹²⁶ Kabyena bikukengela maalu a Nzambi a mu tulaasa menza kudi bantu bwa kasengulu kampanda kaa mukusu wa cilàmbà to, nansha, bwa kukwambila cidi cipitakana Mwômò amu, cikaadi Cyôci aci cyenze. Nansha cimwe. Maalu kampanda a Nzambi a mu tulaasa menza kudi bantu a ndongolwelu kampanda wa tulaasa, ntendelelu wa bwakane budyenzela mu *eci*, mu *eci*, anyi ciinà cya mâyì kampanda cya ndongolwelu wa ntendelelu; kabyena bikukengela aci to. Kabyena bikengela mene ciikaleku to. Paudi uteeka mukusu wa cilàmbà pa Cyôci aci, Cidi ciwimansha muulu mu lupepele. Mêmè ncyêna naaci bwalu to. Cidi ciditwala cyôci nkaayaaci! M’Bukole bwa Nzambi bwikale butupika buya muulu bushaala Mwoyi. Mbwa cinyi budi muntu mufwanyine kushiya cintu bu Cyôci aci, bwa kuya kadilamika ku ndongolwelu kampanda, mbipite ne ciine cîndî mufwanyine kwamba. Mêmè ncyêna dijinga ne kasengulu kaa mukusu wa cilàmbà to. Cyôci aci kaciyena cikakengela to. Kacyena cikengela kwikala ku- . . . Kacyena cikengela kwikala ciswikiibwe ku mvula ya pa kaaba bwa kuulaci to. Cyôci ncyûle tente dibà dyônsò edi. Amen.

¹²⁷ Muntu, ntu ngumvwa bamba ne: “Ndi muumvwe maalu mantonde leelu ewu.” Ekelekele!

¹²⁸ Kaa, mêmè ndi ne disanka dya kwikala ne mwoyi mu Bwikadi bwa Nzambi, nansha maalu enda bîmpè nansha enda bibi. Yêyè ke wanyi Mwoyi. Amen. Yêyè ke wetu Mwoyi. Yêyè udi Mwoyi, Mwoyi mwîngyâmwîngyâlè. Eyowa’s, mukalenge. Nenku—nenku tangilaayi numone cidi Cyôci aci cyenza bwetu twêtù. Bukole ne bukezuke bwaCi bidi munda mwaCi amu. Kabyena bikengela dyela kampanda dya mâyì difumina ku ciinà cya mâyì anyi kudi ndongolwelu mukwabo kana yônsò ewu nansha.

¹²⁹ Muntu kampanda udi wamba ne: “Ee, karta keebe kaa bu mambala kadi penyi? Tumonebi ne udi Baptiste mwîmpè. Nêmmonè ne utu ne karta.” Anyi—anyi, “. . .mwena Mpenta mwîmpè. . .anyi ne udi Unitaire. . .Binitaire. . .Trinitaire.” Anyi—anyi “. . .nê ncinyi cikwabo.” Nwamonu’s, kaCyena cikengela dyela kampanda dya mâyì nansha. Cyôci cidi anu cyenda ciya. Eyo.

¹³⁰ Nudi bamanye, mvwa ne ciibidilu cya kwikala ne ciinà cya mâyì cya kale *eci*, bivwa bikengela ngikale ngelamu mâyì kadi kwela mâyì, kwela mâyì, ne mpompi wa kale wa dikoka nende

ewu, bwa kuàpàtulamù; nudi bamanye, kupongolwelamu mâyi makwabo, kudi anu kupongolwelamu bîshiishi ne bintu bikwabo bûngi cyanaana, kukoka ne mpompi bîshiishi ne bikwabo bintu. Mbiswe kwenza anu bu mushindu udi amwe a ku matabuluja a ndongolwelu eyi.

¹³¹ Kadi, twasakidila kudi Nzambi: “Kudi Mpokolo mûle tente ne Mashi, mudi bangenzâmpêkââtù badiina mwinshi mwa nkwaka!” Kwêna ubavwija bidimba bya ekeleeziya to; udi ubavwija beena Kilisto padibo balwa ku Mpokolo awu apu.

¹³² Mbwa cinyi bunudi mwa kushiya Mpokolo wa mâyi adi ne mwoyi, bwa kuya kanwa ku ciina cya nkumba bu nanku awu?

¹³³ Kabiya bya dipacisha ne mpompi to; bukole Bwende budi munda mwende yêyê mwine. Kêna dijinga ne dyela mâyi to, eyowa’s, mukalenge, bwalu (Yêyê mwine) Mwoyi Wende Yêyê mwine udi munda Mwende amu. Mushindu awu ke udi dimiinu dya Nzambi diikale mu mwoyi wa muntu. Mwoyi wa Nzambi udi munda mwa muntu nkaaya, kî mmu ekeleeziya to. Munda mwebe wêwê, udi munda mwebe, wêwê ke udi ne mutoloku wa Mwoyi munda mwebe.

¹³⁴ Anu dilabula dimwepele cyanaana dya Cyôci aci didi ditwisha balombodi baa ekeleeziya baa mishindu yônsò. Konka nsaserdose wa Katolike, konka Baptiste, nê nganyi yônsò. Anu dilabula dimwepele dya mâyi a cyashima a mushimi aa, ndi nnwambila ne, udi munkaci mwa kutwisha bantu ne M’Bulelela. Musuuka webe udi ne nzala awu, nansha bishi, cididitwisha mwena nyoota, nansha bishi. Mpindyewu pawikala kuyi ne nyoota to . . . Baptiste mutekete ewu, kavwa ne nyoota to, twamb’eku twamb’eku; kadi paakapetaye nyoota, mâyi akalwa ne mwenya wa dikema. Neya bushuwa, kadi bikengela wikale ne nyoota, “nyoota mibenasha” ayi, bu mwakayiinyika Yesu. “Nudi babeneshiibwe panudi ne nzala ne nyoota ya bwakane, bwalu nenuujiibwe.” Amen. Nenku Yesu ngudi mwambe nanku awu awu, wêwê mulunda wanyi. Eyowa’s, mukalenge, Cyôci aci m’Mpokolo mubenasha bwa mwena nyoota.

¹³⁵ Mbwa cinyi budi muntu mwa kuCishintakaja ku cisense? Mmunyi mùdi mufwanyine kushintakaja mushimi ku mâyi a mu cisense, mûle tente ne bishiishi miikale kabidi matapile twishî twa malongesha makwatakaja a mishindu yônsò, padi Nzambi mwambe ne: “Kusakidila kantu kamwepele ku Dîyi Dyende, anyi kuumushila dimwe dya ku Mêyi Ende, citupa cyende necyumushiibwe ku Mukanda wa Mwoyi?”

¹³⁶ Ne paakalaya Nzambi ne Yêyê neashindike Dîyi edi mu lukongo ne lukongo lwônsò ne: “Bwalu mulayi udi bwenu nwênù ne bwa bâna beenu balela, ne bwa bônsò badi kule, mu bûngi bwônsò bwikala Mukalenge Nzambi wetu mwa kubiikila abu,” mbwa cinyi bûdi wêwê mufwanyine kukoka mâyi ne mpompi wa ndongolwelu kampanda udi mutapile twishî kukaadi bidimu,

twine atu twa mu manà kampanda a kale? Pàmwāpa manà awu avwa anu mîmpè, katwena tuàbènga to, a mu matuku a Martin Luther, mu matuku a *cikampanda* ne matuku a *cikansanga*, ne bakwabo balongolodi, katwena tuàbènga to; kadi awu's mmanà akamata kukaadi ntanta mule.

137 Twètù batangile mu Bible, bivwa bikengela biikale bààngula ku dituku ne ku dituku. Bivwa bikengela ikale mapyamapya. Pavwawu ashaala a kale ndambu, avwa abola. Kaena mwa kubola kaàyi manyanguke to. Bikengela ikale matapile twìshì munda mwawu amu, anyi cintu kampanda cidi—cidi mwa kuàbolesha. Tudi bamanye ne ke mudibi nanku.

138 Ke mudi kabidi ndongolwelu ayi! Paanyima paa mumane kulaala mwaba awu kuumukila ku ditabuluja too ne ku dikwabo, nenku umana kutapila twìshì ne kuula tente ne bìshiishi, ne bu mudi ciinà cya mâyì cyùle tente ne misanda, mutuvwa ne ciibidilu cya kubibiikila, bìshiishì bikese bya kale bivwa bidinyonda muntwamu.

139 Nenu ke cidi lutatu ne dilabula dya bantu bààbùngì leelu ewu. Mbùle—mbùle anu tente ne misanda, miikale idinyonda yumuka kudi ewu iya kudi wawa, yumuka kudi ewu iya kudi mukwabo, beelelangana myanu idi kayiyi ne Bulelela nansha bwa kânà munda mwai. Ncya bushuwa, idinyonda ipatuka munda mwa ewu ibwela munda mwa mukwabo. “Mvwa Méthodiste; ngàshàadi Baptiste. Mvwa mwena Katolike; ngayi ngàshàadi *cikampanda*. Ngayi ngàshàadi *cikansanga*.” Bidi anu mmisanda ayi.

140 Kaa, pwaku mwoyi cintakanyi cyònsò aci, nenku ulwe ku Mpokolo (Amen!), ku Mushimì, ku Bwikadi bwa Kilisto budi ne mwoyi kashidi! Mémè ndi ngitabuuja ne Yèyè ke Mpokolo wa Mwoyi udi kayi ukama to. Paudi wenda upeta àbùngì kudiYe, paawu atamba kulwa ne cyashima, atamba kulwa matalale, ne atamba kulwa mîmpè, ne atamba kulwa ne mwenya. Mémè ndi mMukwacila mudimu kukaadi bidimu makumi asatu ne bisatu mpindyewu, kadi dituku dyònsò didi dyenda dishaala anu dishème kupita dituku didi didyànjlile. Kacya ncutuku. . . Yèyè mmwambe ne kanwadyakwikalaku ne nyoota to bu twètù mwa kunwa Mâyì aa. Tangilaayi numone bunene budiWu. Kaa!

141 Izaleela wakenza mudi bààbùngì benza leelu ewu, mbashiye mpokolo wa mâyì adi ne mwoyi, bwa kuya kadyumbwila biinà.

142 Mpindyewu twakulaayi kakese cyanaana bwa ngàsà, cidi ngàsà wa Nzambi. Tukaadi bapete mikenji ne tukenjikenji ne: “Nenku wèwè kuyi mufike pa cipidi cikumbanangane ne cipiminu eci. . . mémè ndi ne dibaya dya kupima naadi dya cyena ntendeleelu; wèwè kuyi ufika menemene pa cipidi aci to, padi pakengela wèwè kufike, kwèna mwa kubwela to,” ne bikwabo. Kadi Nzambi udi utusungila nku ngàsà, kî nku dibaya dya kupima naadi to. Nwamonu anyi? Kadi Nzambi, wakula bwa

ngàsà mpindyewu, mushindu menemene wakafika bwalu ebu ku dzenzeka, kunwina kudiYe. Ku diine dibaya dya kupima naadi edi . . .

¹⁴³ Minunganyi, Izaleela wa minunganyi. Tangilaayi, Yèyè wakamba ne: “Nenku nêndwe kunusamba cyakabidi.” Tangilaayi numone mu Mufundu ewu. Tangilaayi, Yèyè neabateete, kubasamba cyakabidi. Izaleela wa minunganyi, ku Mbû Mukunze, baakabiikidiibwa bwa kuMulonda biikale bapicila mu mâyi matengebele a Ejipitu, bwa kwikalabo cisamba cidishikamine. Bavwa bapika. Baakabiikidiibwa bwa kulwa kwikalabo cisamba cidishikamine, biikale Nende Yèyè. Kupatuka bapicila mu Mbû Mufwe, Mbû Mufwe; Mbû Mukunze, yèyè awu’s we, kupatuka biikale bapicilamu, bwa kubwela mu cipeela, bwa kwenza ditapuluka pankaci paabo bôbò ne batentudi bavwa bateeta kucitentula abu, kabayi batengula to.

¹⁴⁴ Kaa, ke cyakatwala lutatu aci. Muntu ne muntu wa kudibo wakafwa anu mu cipeel- . . .anyi anu—anu mu mbû amu, Pâlò ne cilwilo cyende. Bôbò baakamona bantu beetu baa maci ne mèsù aba benda ku Bukole butambe mfukilu, pa nanku ke bôbò kulonda muunyima e kuteeta bwa kutentula cyôci aci, kabayi ne bavwa babwejiibwe mu dibenasha adi to. Nenku paakenzabo nanku, baakafwa. Ndifwanyikija dya mu musunya.

¹⁴⁵ Muntu udi uteeta kwenza nanku awu, uteeta kutentula cintu kampanda, aapu udi munkaci mwa kwenza didifwanyikija dya mu musunya ne mwena Kilisto mulelela.

¹⁴⁶ Mwaneetu wanyi wa ba-Indiens wawa naka mmucimanye. Lwâyi mu Bombay mwamwa nenumoneku bantu, ba-Hindous ne bakwabo, balaala pa misongolo ne pa . . . bendela pa bilangilangi ne—ne bendela mu mudilu, bwa kuleejabo cidibo ne bukole bwa kwenza, ne bintu bya nanku . . .Aci nditentula dya mu musunya dya muntu kampanda wa mu bisuku mwamwa, wenza cyôci aci bwa kudikengesha bwa kanzambi kende.

¹⁴⁷ Tudi tusangana cyôci aci munkaci mwa nsômbelu yônsò wa ntendelelu, ditentula dya mu musunya, muntu uteeta kwikala mudi mukwabo. Kudi cileejiu anu cimwepele cyûdi ne cya kufwanangana naaci, nkufwanangana ne Yesu Kilisto, Yèyè uvwa Dîyi. Nenku pashiishe padi Dîyi dya Nzambi dilwa kûdi, nebiikale mushindu umweumwe awu.

¹⁴⁸ Kadi Nzambi wakabalombola buludi too ne mu buloba bulaya, nansha nanku. Baakapeta, kabidi, ntanki yônsò, paakabangabo kuya bapicila mu cipeela mu lwendu lwabo alu mpindyewu, paanyima paa bamane kutapuluka, ke bôbò kujandula ne ntanki ne ntanki uvwa anu mûme, bwabo bôbò.

¹⁴⁹ Nenku neusangane cintu cimwecimwe aci, mwaneetu, paudi wasa lwendu elu mutangile ku Buloba bulaya. Neusangane biibi bikanga. Bu mwâmbibo kudi muyiishi mutekete wawa, wa ba-Anglicans, anyi nê ngwa penyi, nenku, cintu cya kumpala cidi

ne, ekeleeziya wende wamwipaci. Nwamonu, pacivwaye anu ufikisha bantu búngibù ku dipeta dya Nyuma Mwimpè, ke ndekeelu wa bwalu nyawu.

¹⁵⁰ Nenku twètù...nenku Izaleela kusanganaye cintu cyôci cimwecimwe aci, bu bileejilu, mu lwendu lwabo batangile ku buloba bulaya. Ntanki ivwa myûme anu ncyo. Eyo, lwendu lwabo mu ditumikila dya Dîyi Dyende dilaya, lwendu lwabo, mu ntanki ayi, kumûsanganabò mûme. Kusanganabo ntanki—ntanki ayi kayiyi ya kweyemena to, bwa lwendu lwabo.

¹⁵¹ Nenku wêwè uya mu lwendu mwikale mu ditumikila dya Dîyi dya Nzambi, kadi uteeta bwa kudilamika ku *cikampanda* ne kudilamika ku *cikansanga*, neujandule ne kakwena ntanki pa buloba ebu watwala Cyôci aci to. Nansha kakese. Wêwè udi muntu nkaaya. Nzambi udi ukulombola anu mu mushindu udiye Yêyè muswe kukulombola awu. Pashiise, tudi bapete cintu cimwecimwe aci leelu ewu, ne ntanki yônsò ikaadi mikamisha.

¹⁵² Kadi mulayi, itu misangu yônsò anu milelela, bwa Nzambi Yêyè wîkala mwa kushaala mukwate ku mulayi Wende mupa bantu Bende. Yêyè wakalaya bwa kubapa byônsò bivwabo naabi dijinga, nenku Yêyè kwenza nanku. Munkaci mwa ntanki ya munda mutupu ayi, myûme, anji elaaayi meeji ku bwalu abu; ne Izaleela munkaci mwa kudidilakeena, mu cipeela, mu lwendu lwabo alu! Yêyè kubiikila musadidi Wende uvwa mulombodi awu, muprofeta Môsà, ku luseke, kukangula mpokolo wa mâyi adi ne mwoyi, ku Lubwebwe lwakatuuciibwa, bwa bânà Bende bavwa biitabuujje kabafu to.

¹⁵³ Mu edi dituku, aci cidid cyamba bwa ngàsà, bwanyi mêmè. Twètù katwena baakanyine to. Mushindu utudi twètù aba benze, mushindu utwaleeji wetu nsômbelu, katwena baakanyine to.

¹⁵⁴ Kadi Nzambi, mu edi dituku, anu mudibi mpindyewu mene mu dinda emu, tangilaayi, bwa Méthodiste, Baptiste, Presbytérien, mwena Katolike, ne bônsò, Yêyè ukaadi mumane kukangula Mpokolo. Ebelu 13 ngudi ujaadika cyôci eci ne, Yêyè udi umweumwe awu makeelela, leelu, too ne kashidi. Pa nanku udi—udi uwjija Yone 3.16 ne, mmulelela: “Bwalu Nzambi wakatamba kunanga baa pa buloba mu mushindu wa ne, Yêyè wakafila Mwanende umwepele mulela, bwa ewu yônsò wâMwitabuujja kafu to, kadi ikale ne Mwoyi wa kashidi.”

¹⁵⁵ Nenku cyôci aci cyakabandishiibwa bwa tubingila tubidi, bwalu bantu bavwa banungana ne benza mpekaatu, ne bavwa basumiibwa kudi nyoka nenku biikale bafwa; ne bwa difwidiibwa dyabo dya luse ku mpekaatu yabo, ne dyondopiibwa dya masaama abo.

¹⁵⁶ Nenku Mpokolo umweumwe awu ngudi mukangula bwetu twètù leelu ewu, bwa disungidiibwa dyetu ne dyondopiibwa dyetu, dyondopiibwa dya mubidi. “Bwalu Yêyè udi umweumwe awu makeelela, leelu, too ne kashidi.”

157 Nenku Lubwebwe lwakatuuciibwa ku Dìyì dilaya dya Nzambi alu, paakatumalu dìyì, luvwa lupatula biinà bivwa bitunkumuka ne màyi makezuke ne matooke zeezeeze; kaàyi—kaàyi a matengebele, anyi a matapile twìshì to, kadi Bwikadi bwa Nzambi Yèyè mwine. Màyi makezuke, ne àvwà asungila ewu yònsò uvwa unwa. Mpindyewu tudi bamanye ne aci ncyá bushuwa, bwalu ncitudi tubala mu Dipungila Dikulukulu, bu cifwanyikijilu.

158 Mpindyewu, kabivwa bikengela bwa wèwè kucikoka, kupacishamu màyi ne mpompi, kudilamikaku, kubwela mu seminere bwa kuyiila mwa kukwata naaci mudimu to. Muntwamu nebakwambile mushindu wa kukwata naaci mudimu, wamonu's: "Kaa, ee, wèwè, pawikala mupete Nyuma Mwímpè, tudi twitabuuja nanku, kadi pa nanku enza—enza cyòci aci mushindu ewu."

159 Kadi, udi umona, kakwena dikontonona dya cyòci aci to. Wèwè kî ngudi ukwata mudimu ne Nyuma Mwímpè to; Nyuma Mwímpè ngudi ukwata neebe mudimu, wamonu's. Wamonu's, kabyena bikengela, kabyena bikengela bwa wèwè kukwata mudimu ne Nyuma Mwímpè to; Nyuma Mwímpè ngudi mukukwate wèwè. Dipà kî ncintu cyùdi wangata, bu mudi keele, usonga naaku crayon to. Nkudilekelela wèwè mwine kudi Nzambi, nenku udyumusha wèwè mwine mu njila bwa Nyuma Mwímpè amone mwa kukwata neebe mudimu.

160 Tangilaayi numone, kabivwa bikengelaku bwa bôbò kupacishamu màyi ne mpompi ne kuàkòka to, anyi kabivwa bikengelaku bwa bôbò kukonka ne: "Mpindyewu màyi aa ngaa twètù kukwata naawu mudimu bishi's?" Bwalu, bôbò bavwa bamanye mushindu wa kukwata naawu mudimu. Bôbò's bavwa ne nyoota. Bavwa bamanye cya dyanza naawu.

161 Nenku ke mudi mulume anyi mukaji, nê ncinyi, nansha yèyè mwikale mwena twitabaayi kaayi anyi wa mu dingumba kaayi. Yèyè ne nyoota ya Nzambi, kabyena bikengela bwa aalukile cyanyima anyeemene ku seminere to, mudi mwaneetu wa ba-Anglicans ewu mwenze, anyi mwaneetu wa ba-Britanniques ewu, makelelela diloolo, bikengela aalukile akakonke mushindu kaayi, ku ekeleziya wa ba-Anglicans, mushindu udiye ne cya kukwata mudimu ne dipà edi dinene didiye mupete, dyakula dya mu myakulu, ne mushindu udiye ne cya kwenza *cikampanda*. Bavwa mwa kumwela pambelu benda bamutwa miseba, twamb'eku twamb'eku. Nwamonu anyi? Yèyè uvwa ne nyoota, ke Nzambi pende kumuaja. Ke cyònsò cidiku aci. Cidi ne bwalu nkwikala ne nyoota, pashiishe Yèyè pende uuja anu patupu.

162 Kabyena bikukengela kwikala ne dikontonona kampanda nansha, muntu kampanda ukwambila cidi cikengela kwenza naaci. Nzambi udi ulombola muntu ne muntu nkaaya mu—mu

mushindu udiYe muswe bwa wêwè kwenza. Udi mu—muntu nkaaya, wêwè mwine. Udi citupa cya Nzambi. Muntu nansha umwe kêna mwa kwangata kaaba keebe nansha. Ne kakwena mushindu wa kukeba bwa uye kudi muntu kampanda, ne kwamba mpindyewu ne, bidi bikengela bwa mêmè “kwenza naaci *cikampanda*,” anyi ne bidi bikengela bwa mêmè “kwenza naaci *cikansanga*” to. To, mukalenge. Nzambi udi wenza naaci mudimu mu mushindu u—udiYe muswe kwenza naaci awu. Wêwè ne nyoota, ne bidi udi mumanye, bikengela kunwa.

¹⁶³ Ne pawikala ne nyoota mu dinda emu, nwaku ku Cyôci aci, ke cyônsò cidi cikengela wêwè kwenza. Nzambi wakalongolola mushindu wa kumana nyoota yabo, bânâ bāvwa ne nyoota bwa kuMwabanyanganabo Yêyè mwine cyanaana. Nenku Nzambi mmulongolole mushindu bwa mulume yônsò ne mukaji yônsò mu dinda emu, udi ne nzala ne nyoota. Pâmwâpa kudi bantu basômbe kaaba aka, kabayiku banji kusungidiibwa kacya to. Kudi bantu basômbe kaaba aka biikale pabwîpi ne kusungidiibwabo.

¹⁶⁴ Kudi bantu kaaba aka, basômbe kaaba aka bu bidimba bya ekeleeziya, wêwè udi muswe kwenza cidi cîmpè, kadi mwikale unwa mâyi a mu ntanki. Bôbò kabaadyakukwambilaku Malelela aa to.

¹⁶⁵ Cintu cimwepele, bwa kulwa, nkwangata mulayi wa Nzambi kadi kulwa ku Mpokolo awu, pashiishe Yêyè neamane nyoota ayi. “Ewu udi unwa ku Mpokolo ewu kaadyakwikalaku ne nyoota kabidi to.”

¹⁶⁶ Tangilaayi numone mushindu—mushindu wakafilaYe budishikaminyi kudi Bende—Bende baakaakidila mâyi aa, ku ngâsà, kadi kakuyi ku ndongolwelu kampanda anyi ku ciinà cya mâyi cya mu tulaasa to. Yêyè ngudi ushindika Dîyi Dyende, ke udi mushimî udi ufila Mwoyi. Mbanganyi muneemu emu badi bamanye ne nwâkapeta Mwoyi musangu unwakangata Dîyi adi ne mâyi Ende, cibi biikale bamanye anu ne nwâkapeta Mwoyi? [Disangisha didi dyamba ne: “Amen.”—Muf.]

¹⁶⁷ Twangataayi, ee, cileejilu, cileejilu cikwabo cyanaana, anyi bibidi, nenku pashiishe nêngimanyikè anu mu katanci kakese emu. Ndi—ndi ne cya kwikala ne lubota alu mwaba kampanda. Kadi tangilaayi. Nyewu ndi anu mutunguke ne dyakula, kadi ncyêna ncyenza ku bukole to. Tangilaayi, twangataayi cileejilu cimwepele, bantu babidi cyanaana.

¹⁶⁸ Twangataayi mukaji wa ku ciinà cya mâyi cya Yakobo, ciinà cyumbula. Ke yêyè wawa musômbe mwaba wawa. Ke cyônsò civwa mukaji awu mumanye pende, ciinà cya mâyi kuvwaye ulwa kusuna mâyi aku. Nenku ku ciinà aci ke yêyè kusangana, mu cifwanyikijilu cikese mwaba mwine awu, Muntu musômbe mweyemeneku, mwena Yuda. Ne yêyè uvwa mwena Samaaleya, ncimenga kampanda cya mu Sykar. Nenku nyewu tujandula ne

Muntu mwine ewu, mwena Yuda ewu, wakambila mukaji ewu Dìyì dya pabwadi, ne: “Ntwadile mâyì a kunwa.”

¹⁶⁹ Awu mpindyewu ne: “Tutu ne disungulujangana. Kî—kî mbikumbane bwa Wêwè ewu kungela lukonko lwa mushindu awu to; Wêwè bu mwena Yuda, ne mêmè mwena Samaaleya.”

¹⁷⁰ Yèyè ne: “Kadi bu wêwè nansha mumanye Mwine ûdì wakulangana nende ewu, wêwè’s nguvwa mwa kundomba Mêmè mâyì a kunwa, nenku Ndi mukupe mâyì mu mushindu wa kuyi ulwa ku ciinà eci bwa kunwaku to; ciikale ciinà cya mâyì adi àfùkuka munda mwebe.” Tangilaayi numone paakasanganaye ne bwalu ebu buvwa bujaadikibwe ne m’Bulelela!

¹⁷¹ Mpindyewu, cya kumpala, muntu wetu yònsò ewu uvwa anu mwa kwikala mwambe nanku awu. Kadi yèyè wakamba ne: “Nwênù nudi nwamba bwa kakuukwila mu Yelusalema, kadi twêtù peetu’s nyawu tutu tukuukwila ku mukuna ewu.”

¹⁷² Yèyè ne: “Disungidiibwa didi difumina kudi beena Yuda. Twêtù tudi bamanye citudi twitabuujja. Kadi,” ne, “leka Mêmè nkwambile bwalu bumwepele,” mu mèyì a bu nunku ewu ne, “kabyena nî nku mukuna ewu, nî mmu Yelusalema to. Cikondo cilwalwa ciikala bantu mwa kukuukwila Nzambi mu Nyuma ne mu Bulelela, bwalu baa nanku awu ke badi Taatu ukeba.” Yèyè ne: “Nda kangata bayeebe kadi ulwe mwaba ewu.” Tangilaayi, mwaba ewu ke wawu bwalu kucijaadika. Eci ke cyavu kuleeja ne nku mpokolo kaayi kuvwaye usanganyiibwa aku. Yèyè ne: “Nda kangata bayeebe kadi ulwe mwaba ewu.”

Yèyè ne: “Ncyêna ne bayaanyi bwala.”

¹⁷³ Yèyè ne: “Wambi bulelela.” Nwamonu’s, kumwekabi anu patooke bu ne byavu kubengangana ne cikaavwaYe mumukonke, cya ne: “Nda kangata bayeebe.”

Yèyè ne: “Ncyêna ne bayaanyi bwala.”

¹⁷⁴ Yèyè ne: “Wambi bulelela.” Yèyè ne: “Bwalu wêwè ukaavwa naabo bataanu, ne ewu ûdì musòmbe nende mpindyewu awu kî ngwebe to.”

¹⁷⁵ Tangilaayi mukaji awu, mushindu uvwaye mushiilangane ne baakwidi baa mu dituku adi! Baakwidi baa mu dituku adi baakamona cintu cimwecimwe aci cyenzeka, ke bôbò ne: “Ke démon nyewu, lubuku, anyi—anyi Beelezebula.” Nwamonu’s, bôbò kupanga kumona muvwa Dìyì dilaye cyôci aci.

¹⁷⁶ Kadi kakajaana aku kavwa katukine mu Mifundu bilenga bya dikema kupita ne yònsò wa ku baakwidi abu. Yèyè ne: “Mukalenge, ndi njingulula ne Wêwè udi muprofeta. Katwena bapete nansha umwe to kukaadi bidimu nkama inaayi, kacya anu ku Maalaki. Kadi,” ke yèyè awu, “tudi bindile mukwabo, ne tudi bamanye ne kudi Umwe ulwalwa, Maasiya. Ne Yèyè awu paalwaye, cyôci eci ke cyenzaYe.”

Yesu kwamba ne: “Ndi Yèyè awu.” Amen.

177 Nukaavwaku bamone anyi, kushiyaye mbekeci wende ku ciinà cya Yakobo aci, kubwelaye mu cimenga lubilu; mûle tente ne mushimì! Wakacimona cishindikiibwe anu mudibi menemene, nenku Yèyè nguvwa Mpokolo wa Mwoyi awu. Anyishaayi nnuleeje mukaji awu. Kulekelaye aci; paakamanaYe kujaadikiibwa bu Dìyì dya Mwoyi. Yèyè kulekela aci; nenku paakajandulaye ne Lubwebwe lumwelumwe, lwakatuuciibwa mu cipeela alu, lwakajadikiibwa ne luvwa mwaba awu pa dîbà adi.

178 Lekelaayi ngâmbè ne, Nzambi umweumwe uvwa mu matuku mashaale awu, wa bwena ututu tuteelateela bikole awu, Yèyè awu udipu kaaba aka mpindyewu ewu; kakuyi ku ngumvwilu kampanda wa maalù a Nzambi a mu tulaasa to, kadi ku dimanya dya nkaayeebe dya dishindikiibwa Dyende ne Yèyè uvwa ne cya kupongolola mu matuku a ndekeelu aa, Nyuma Mwîmpè pa ekeleeziya Wende. Yèyè kêna “Mvwa” to. Yèyè uciidi anu “NDI” awu, mu dîbà dya mpindyewu, misangu yònsò.

179 Apu ke mâyì a ciinà aci kusaapulukawu mukana. Nenku ke mudibi kudi muntu yònsò udi umata mu bukole bwa Nzambi, ku dibatiiza dya Nyuma Mwîmpè, ndongolwelu ya cyena mangumba idi isaapuluka. Kucyena uswa kabidi mâyì matengebele a ndimba, ne misodya, ne twîshiishi, ne bikwabo awu to. Ukaadi unwa ku Mpokolo wa mâyì adi ne cyashima ne makezuke, Dìyì dya Nzambi, diikale ne cyashima ku dîbà ne ku dîbà mu musuuka webe. Bya mwomumwe ne mpindyewu, padi Dìyì dijaadikiibwe bu Bulelela apa, ulabule kadi umone ne kî ncyà bushuwa.

180 Nansha mukaavwa ciinà cya mâyì cyenze mudimu waci bîmpè, cyenze mudimu bîmpè mu cyaci cikondo; kadi, nudi numona, Mpokolo wa Mwoyi uvwaku, kaciciyi kabidi ciinà cya Yakobo to, cikaavwa mbwa dinwa dya mu nyuma. Bivwabo bôbò beela meeji abi, piikalabo ne bavwa banwa mâyì a ciinà aci, mona's, bivwa mwa kwikala anu bikumbane; kadi mpindyewu Mpokolo wa Mwoyi Yèyè mwine ukaavwa musòmbè mwaba awu.

181 Bwa mpindyewu katwena dijinga ne ndongolwelu ne malongolodi atuvwa naawu awu to. Tukaadi ku cikondo cya kunshiikidilu. Nenku Nzambi mmulaye, mu cikondo eci cya kunshiikidilu, bintu bivwaYe mwa kwenza. Nenku nyewu tubimona byûle, ku Dìyì. Tudi tuumvwa mulumyana wa bukole bwa cisalaayi awu, ujuukila kuulu, ne uzakala, ne wamba, bôbò abu ne: “Cintu kampanda cikaadi pa kwenzeka.” Tudi tuumvwa Nyuma Mwîmpè mwikale utudimwija ne cintu kampanda cikaadi pa kwenzeka. Tudi tumona bintu byònsò biteeka bilondangane. Nanku, shiya ndongolwelu awu ulwe ku Mpokolo. Eyowa's, mukalenge.

182 Cikaavwa cijikile matuku, kadi apa nyawu ukaavwa mpala ne mpala ne Mpokolo Yèyè mwine.

183 Mu Yone 7.37-38, Yesu wakamba mu matuku a ndekeelu a difesto dya bisambusambu (cyakambaYe ncinyi?) ne: “Muntu yèyè ne nyoota, alwe kùndi Mémè, anwe.” Anu munkaci mene mwa musumba wa bavwa balongele maalu a Nzambi mu tulaasa! “Muntu yèyè ne nyoota, alwe kùndi Mémè, anwe. Bwalu Mifundu mmyambe ne, mu kandondo kaa munda mwende nemupweke misulu ya Mâyì adi ne mwoyi.”

184 Mpokolo udi ne mwoyi ke yèyè awu’s. Ke Mpokolo udi bantu balekele leelu ewu nyèyè awu. Bwa twitabaayi, bôbò kulekela Mpokolo wa Mâyì adi ne mwoyi. Anyishaayi nnuleeje kudiYe. Yèyè, bwanyi mémè. . . Nyewu nkaadi njikija.

185 Yèyè, bwanyi mémè, ke Mpokolo wâkasùngila mwoyi wa Hagaa awu, ne wa mwânà, pavwabo bàpùnga ne lufu mu cipeela.

186 Ndi ngitabuuja ne Yèyè ke Lubwebwe, mu Yeshaayi 32, Yèyè ke Lubwebwe lwa mu buloba bûme. Yèyè ke ciikishilu mu cikondo cya mvunda.

187 Zakaayi 13, Yèyè ke Mpokolo udi mukangula mu nzubu wa Davidi, bwa mpekaatu. Ndi ngitabuuja ne ke cidiYe. Kanwena peenu nwitabuuja nanku anyi? [Disangisha didi dyamba ne: “Amen.”—Muf.]

188 Mu Misambu 36.9, Yèyè ke Mpokolo wa Mwoyi wa Davidi. Yèyè ke Mâyì mapole a Davidi, ne mpata wa lutende lubishi. Yèyè ke Mâyì adi pawîpi ne kasulu, bwa Davidi.

189 Mu Genese 17, Yèyè ke dibeele dya Abraham kwamwaye, El-Shaddai. Kadi paakamushiya mwoyi wende, yèyè ucivwa anu. . . Nzambi, mwakambaye.

190 “Muntu wa bidimu lukama, cintu eci necyenzeke munyi? Mémè nkaadi mukulakaji, mukajaanyi mukulakaji, bintu ebi bidi mwa kwenzeka munyi?”

191 Yèyè wakamba ne: “Ndi El-Shaddai.” Mpindyewu, *El* ke “awu,” ne—ne *Shaddai* ke “dibeele,” ne Shaddai udi ku bûngi, mbwena kwamba ne “Mémè ndi Nzambi mwase mabeele.”

192 Byenze buu mwânà wa mu diboko udi ulubakana ne mwikale usaama, ne bukole bwende bumane kumuumuka, mweyemene mu cyâdi cya mamwëndè ne mwikale wamwa bwa kupingaja bukole bwende abu. Cya bushuwa. Kabiya anu. . . Padiye wamwa apu, kaciyena kabidi ulubakana to. Ku dibeele dya mamwëndè aku, mmuumvwe bimutwile padiye wenda upeta bukole apu.

193 Nentu muntu yônsò wâswa bwa kwangata mulayi wa Nzambi mu mwoyi wende awu, ne: “Mulayi udi bwenu nwênù, ne bwa bânà beenu balelela, bwa aba badi kule, mu bûngi bwônsò bwabiikila Nzambi wetu abu,” ne kweyemena pa cyôci aci ne kwamwa bwa kwaluja bukole bwebe. Wèwè mwânà udi ulubakana, itabuuja cyôci aci! Cidi mbwa beena kwitabuuja.

194 Bwa mwedi wa kasala mwena kwitabuuja ewu, ndi mwa kuvuluka misambu yàbûngì idi beedi baa tusala patupetele. Kuvwa umwe wabo wâkamba musangu mukwabo ne, Yêyè. . .

Kudi Mpokolo mûle ne Mashi,
 Makoka mu mijilu ya Emanuwele,
 Bangènzàmpèkààtù badìnè mwinshi mwa
 nkwaka awu,
 Badi bajimija dikeji dya dipiila dyabo.
 Mwîvì uvwa upùnga ne lufu awu wakasanka
 pa kumona
 Mpokolo awu mu dituku dyende;
 Ne mwaba awu mêmè paanyi, nansha mûmvwà
 mubi kumona bu yêyè amu,
 Ndi nkupula mpekaatu yaanyi yônsò.
 Nenku kubangila anu piine apu ku diitabuuja
 mêmè kumona musulu awu
 Udi mputa yebe idi izololoka ayi itwala,
 Dinanga didi dipikula ke dikaadi cyanyi cyena
 bwalu,
 Ne neciikale nanku too ne pângààfwà.

195 Bwanyi mêmè, Yêyè ke Mâyì a Diyì a Ditapuluka, adi akutapulula ne cyônsò cidi cibegangana ne Diyì Dyende. Ke Mpokolo ûndi mêmè ngitabuuja ne n'Yêyè. Eyowa's, mukalenge. Aci, Cidi m'Mâyì akantapulula ne biinà bya mâyì bidi byenza kudi bantu, kumfila ku Mpokolo wa Mâyì adi ne mwoyi. Kaa, wêwè mulunda wanyi, ndi anu mwa. . . Udi anu mwa kutungunuka wenda uya wenda uya, ne bintu bi—bidiYe bwetu twêtù! Yêyè ke Alpha, Omega. Yêyè ke Cibangidilu, Yêyè ke Ndekeelu. Yêyè ke Ewu uvwaku, udiku, ne wâlwa. Yêyè ke Muji ne Mutoloku wa Davidi. Yêyè ke Mutooto wa mu Dinda. Yêyè ke Byônsò mu byônsò bwanyi mêmè.

196 Kabidi, wêwè mwaneetu wa balume, mwaneetu wa bakaji, ne kutu mwanji kupeta ci—ci. . . Uciitu anu unwa mâyì a kantanki aka kenza kudi bantu, kacya baakulela, mbwa cinyi mu dinda emu kubenga kulekela ntanki awu bwa kulwa ku Mpokolo ewu?

197 Twinyikaayi mitu yetu katanci kakese. Biikale ne mitu yenu miinyika. . . [Mwaneetu wa bakaji mukwabo wabangi kwimba mu mwakulu mukwabo. Katupa kaa mukaba wa mèyì munda mutupu. Muntu mukwabo udi ufila dyandamuna—Muf.] . . bwa ku dyanyi dimona, dibiikila dya ku cyoshelu. Mbûngì munyi mpindyewu?

198 M—mvwa mubinduluke be, ndi—ndi munulame ntanta mupite bule be, cyamfikishi ne ku dikosolola diyishi dyanyi tutupa tutupa. Kadi ndi ngitabuuja ne Nyuma Mwîmpè mmuswe bwa nukwate cîndi njinga kwamba. Monaayi, kakwena cintu cya mushinga mukole mu dituku ditudi edi kupita didilongolola kumpala kwa Nzambi nansha; nwamonu's, byakudya byetu bya

mundaamuunya, nê mbinganyi, nê mbinganyi. Mukalenge udi kaaba aka. Mpindyewu, ntu nkaadi muumvwe cyôci aci anu musangu bu umwepele kacya bandela, kubangila musangu ewu.

¹⁹⁹ Mpindyewu mmunyi. . . nwênù bônso kaaba aka, kî mbya ne “mbûngî munyi” to. Nwênù bônso kaaba aka badi baswe kunwa ku Cyôci aci, anji imanyinaayi kuulu kakese, bwa disambila naka. Nzambi anubeneshe. Mukalenge anubeneshe.

²⁰⁰ Mpindyewu mbanganyi munda emu, badi—badi biimane kuulu biikale apa mpindyewu, badi bafwanyine kwamba, ku cyanza cyela muulu mushindu *ewu* ne: “Nzambi, lwâku pambidi paanyi, nguje anu cyanaana, enza bwa nnwe ku Mpokolo ewu. Ne mêmè mwine ncyêna mwenze anu maalû adi mîmpè to, kadi ndi—ndi muswe Wêwè umfwileku luse bwa bwalu abu. Ndi muswe Wêwè usukule mpekaatu yaanyi. Nenu enza—enza—enza bwa mêmè, kuumukila ku leelu ewu, anu. . .”? Anji tangilaayi! Ekelekele!

Kudi Mpokolo mûle ne Mashi,
 Makoka mu mijilu ya Emanuwele,
 Nenu bangenzâmpèkââtù badinè mwinshi
 mwa nkwaka awu,
 Badi bajimija dikeji dya dipiila dyabo.
 Badi bajimija dikeji dya dipiila dyabo,
 Badi bajimija dikeji dya dipiila dyabo;
 Nenu bangenzâmpèkââtù badinè mwinshi
 mwa nkwaka awu,
 Badi bajimija dikeji dya dipiila dyabo.

²⁰¹ Mpindyewu udi, wêwè udi mwena kwitabuuja mwena Kilisto, witabuuji Kilisto bu Musungidi webe sungasunga, kadi nansha nanku kuyi anu mwanji. . . Mpindyewu pawikala kuyi mucyênzè to, Mpokolo nyawu. Umwepele ûndiku paanyi mumanye m’Mpokolo awu wa mu mijilu ya Emanuwele. Mpindyewu, nenu piikala bàâbûngî beenu kaaba aka. . .

²⁰² Mbyenze anu bu mûmvwâ ngakula diloolo adi bwa kânà kaa mukanku kakese aka kiikale kenda kendakana mu lupangu lwa nzoolo pamwe ne nzoolo. Kadi kakavwaku kamanye cîngâ cintu to anu nzoolo ayi, cibî kavva kamanye ne kuvwa cintu kampanda kudiku civwa cishiilangane ne nzoolo. Nenu pashiishe mamwâkù ke kulwaye wenda ukakeba, nenu yêye kwela lubila lufumina muulu. Civwa ndibiikila dya mukanku. Nwamonu’s, bivwa bikengela ne kiikale kaamukanku, kwônso aku, patupu kakavwaku mwa kwikala kajingulule dibiikila adi to. Nwamonu’s, ke kôkò. . .

²⁰³ Bikengela cintu kampanda muntwamu, ditolweshiibwe, bwa cyanaana kacyenaku mwa kupatula Mwoyi nansha. Nenu Dimiinu, Dîyi dya Nzambi, dyôdi munda mwebe, Nyuma Mwîmpè udi mwaba ewu mpindyewu bwa kuditolwesa bwa kumona mwa kukuvwijaDi diikale bulelela.

204 Mbanganyi kaaba aka badi kabayi banji kupeta dibatiiza dya Nyuma Mwîmpè, nudiku mwa kwela byanza byenu muulu anyi? Eku ne eku, myaba yônsò, ikala anu ne meeji matooke a menemene, pawikala kuyi mupete Nyuma Mwîmpè, mwikale ujinga kupeta, ela cyanza cyebe muulu. Mwaba wônsò uwikala, lama anu cyanza cyebe cyela muulu, katanci kakese cyanaana.

205 Mpindyewu ndi muswe, bu nwênù mwa kuujuukila kuulu kubatangila, ndi muswe muntu kampanda bwa kubatentekela byanza.

206 Ndi ngitabuuja mpindyewu mene ne Nyuma Mwîmpè neŷjè muntu ne muntu wa kunudi udi uMujinga. Mpindyewu kutumu meeji ku byakudya bya mu cafétéria pambelu paapa nansha. Tutumaayi meeji etu ku Cyakudya cidid apa eci. Eci ke Cyôci mene. Eci ke Mwoyi. Nwamonu's, eci ke Mwoyi.

207 Nenku kudimukaayi, muntu ne muntu wa kunudi, nenku nutentekelangane byanza. "Ne baakabatentekela byanza!" Mpindyewu ndi muswe usambidile muntu ûdi mutentekele cyanza . . .

208 Mpindyewu kutumu meeji ku dipatuka to. Kutumu meeji ku cintu cikwabo nansha cimwe to. Ela anu meeji, mpindyewu mene ewu ne, Nyuma Mwîmpè udi kaaba aka bwa kuuja muntu ne muntu. Unzulula mwoyi webe, imansha mâyi ônsò a mu ciinà awu, wâmbè ne: "Eyi Mpokolo wa Mwoyi, bwela munda mwanyi. Nguje, Eyi Mukalenge Nzambi, ne bwakane ne luse Byebe."

209 Mukalenge Yesu, Mpokolo utu kayi ukama awu! Nyewu ndomba, Nzambi, bwa Wêwè kuuja muntu ne muntu wa kudibo. Anyishaku bwa Nyuma Mwîmpè amate kaaba aka. Nyewu ndomba, Nzambi, bwa tupwe mwoyi cintu cikwabo cyônsò; bwa Nyuma Mwîmpè amate munkaci mwetu, mpindyewu mene, ne atupe Mâyî a Mwoyi awu, cyanaana, myaba yônsò. Twênzèleku nanku's, Eyi Nzambi. Pacidi disambila ne musambu bi—bitungunuke apa, biikale bibwelakanangana, Mukalenge, bu mutudi bamanye ne m'Bwikadi Bwebe, Bwikadi Bwebe bwa Bunzambi, tudi baswe kulwa ku Mpokolo. Tudi baswe dibatiiza dilelela, dishuwashuwale dya Nyuma Mwîmpè. Mukalenge, bantu aba badi basambila mbwa Cyôci aci. Ndi ndomba ne, pa dibà edi mene mpindyewu, bwa kuujiibwabo ne bwakane bwa Nzambi ebu. Twênzèleku nanku's, Eyi Nzambi. Teelejaku disambila dya bânà Beebe. Anyishaku ulwe pambidi paabo, anyishaku bwa Bukole bwa Nzambi, ne Nyuma Mwîmpè, bipite pamutu paabo. Twênzèleku nanku's, Eyi Nzambi.

210 Eyi, mushindu mwine utudi tuKusakidila bwa citaleela, bwa Bwikadi bwa Nzambi wa bukole wa Dyulu, mwimane munkaci mwetu! Anu mu dibà mene dya nkankala edi, tùdiishèku! Mukalenge, tudi tukeba Cyakudya cya ku Ebe meesa. Tùdiishèku, Mukalenge, anu mpindyewu ewu. Tùdiishèku ne Nyuma Mwîmpè, mu nsômbelu yetu. Misuuka yetu myûme

nyeyi idi ne nyoota. Anu muwǎmbì Wèwè mu dyandamuna dya musambu ne: “Neicikije mâyi pa buloba bûme.” Cyènzekèku, Mukalenge. Enzaku bwa Mêyi Ebe amweneshiibwe mu myoyi ya bânà Beebe ne: “Mâyi pa buloba bûme, bûme ncyoncyoncyo.” Nzambi wa Cyendelele, teejeja disambila dya basadidi Beebe, nenku utupe Dibenesha adi. Amen.

Kaa, mushindu mwine ûndì munange Ye- . . .

²¹¹ Tungunukaayi anu ne kuMutumbisha bwa mpindyewu. Jandulaayi ne, Nyuma Mwîmpè udi kaaba aka. Pawikala kuyi uMupeta to, aci cilema cidi anu ncyebe.

Mushindu mwine ûndì munange Yesu,

“Udi muNnange kupita aba anyi?”

. . . munange Yesu,

Bwalu Yèyè wakannanga kumpala.

Kaa, mushindu mwine ûndì munange . . .

(Butumbi bwikale kudi Nzambi!)

Kaa, mushindu mwine ûndì munange . . . (Kadi bu Yèyè mwa kulwa anu pa dîbà edi?)

Kaa, mushindu mwine ûndì munange Yesu,

Bwalu Yèyè wakannanga kumpala.

NcyadyakuMulekelaku to,

NcyadyakuMulekelaku to,

NcyadyakuMulekelaku to,

Bwalu Yèyè wakannanga kumpala.

Mukemeshanganyi, Mukemeshanganyi, ke cidi

Yesu bwanyi mêmè,

Mubedyanganyi, Mfumu wa Ditalala, Nzambi

wa Bukole ke Yèyè;

Kaa, unsungila, undama ku mpekaatu yônsò ne ku bundu,

Mukemeshanganyi ke Mupikudi wanyi, . . .

Dyende ditumbe!

²¹² TuMwimbilaayi musambu awu mpindyewu!

Mukemeshanganyi, Mukemeshanganyi, ke cidi

Yesu bwanyi mêmè,

Mubedyanganyi, Mfumu wa Ditalala, Nzambi

wa Bukole ke Yèyè;

Kaa, unsungila, undama ku mpekaatu yônsò ne ku bundu,

Mukemeshanganyi ke Mupikudi wanyi, Dîna

Dyende ditumbe!

²¹³ Bônsò badi badyumvwa mushindu awu, amabaayi ne “amen.” [Disangisha didi dyamba ne: “Amen.”—Muf.] Kaa, aleluuyah’s we! Nyewu mmona bamwe bantu biikale bapeta disankishiibwa dya kudi Nyuma Mwîmpè.

Kalekale wawa mvwa mujimine, mpindyewu
ngaapeteki, mupikudiibwe ku dipiila,
Yesu udi ufila budishikaminyi ne
disungidiibwa mu kaabujima;
Unsungila, undama ku mpekaatu yônsò ne ku
bundu,
Mukemeshanganyi ke Mupikudi wanyi,...
ditumbe!

Twèlàayi byanza byetu muulu mpindyewu kadi tutumbi- . . .

Kaa, Mukemeshanganyi, Mukemeshanganyi,
ke cidi Yesu bwanyi mêmè,
Mubedyanganyi, Mfumu wa Ditalala, Nzambi
wa Bukole ke Yèyè;
Kaa, unsungila, undama ku mpekaatu yônsò ne
ku bundu,
Mukemeshanganyi ke Mupikudi wanyi, Dîna
Dyende ditumbe.

²¹⁴ Nudi baMunange anyi? [Disangisha didi dyamba ne:
“Amen!”—Muf.] Kaa, bilenga be! Butumbi bwikale kudi
Mpokolo udi mûle ne Mashi awu, mudi bangènzàmpèkààtù
biikale bajimija diciina dyônsò dya bantu, dipiila dyônsò, biikale
anu badishikamine munda Mwende. Aleluuyah! Ekelekele, kadi
abi’s mbilenga bilaya!

²¹⁵ Mpindyewu patudi twimbulula musambu awu apa,
tushiyaayi bu-Méthodiste bwônsò, bu-Baptiste, bwena Katolike,
bu-Presbytérien, nansha bwena nganyi, patudi twimba
musambu ewu ne: “Mukemeshanganyi, ke cidi Yesu bwanyi
mêmè” apa, tukudimukaayi bwa kwelangana mwoyi ku cyanza
muntu ne mukwende, dibwelakanangana cyanaana dya dîmpè.
Nudi bamanye, mêmè, aci ke cîntù muswe. Tuyaayi tûng,
tuwîmbàayi mpindyewu patudi tulabulangana ku cyanza apu.

Kaa, Mukemeshanganyi, Mukemeshanganyi,
ke cidi Yesu bwanyi mêmè,

²¹⁶ [Mwaneetu Demos Shakarian udi wakula ne Mwaneetu
Branham ne: “Mwaneetu Branham, nyewu mfuma ku dipeta
mukenji pa bidi bitangila Président Johnson, mbaye nende lubilu
ku lupitaadi ne disaama dya mwoyi, nenku bikengela pàmwâpa
twètù tumusambidile ne yèyè ne ditunga dyetu.” Bânà beetu badi
bakokangana pa bwalu abu. Muntu mukwabo udi wamba ne:
“Twănjî twindilaayi kakese.”—Muf.]


Mukemeshanganyi, ke cidi Yesu, (ncya
bushuwa)

Kaa, Mubedyanganyi, Mfumu wa Ditalala,

²¹⁷ [Mwaneetu Shakarian udi wakula cyakabidi ne Mwaneetu
Branham ne: “Mfwile luse, mfwile luse cyakabidi, udiku
mwa kutuuluka lwa panshi apa kakese anyi?” Mwaneetu Earl
Prickett udi ulombola disangisha mu kwimba kwa musambu

wa *Mukemeshanganyi*. Katupa kaa mukaba wa mēyì munda mutupu. Disangisha didi dimba *Kudi Musulu Wa Mwoyi*. Katupa kakwabo kaa mukaba wa mēyì munda mutupu—Muf.]

Bible mmwambe ne: “Nwikalaayi nusambidila bakookeshi.”

²¹⁸ Taatu wetu wa mu Dyulu, nyewu tudi biimane kuulu bacyule ne dijinga dishiikile bwa mulombodi wa ditunga dyetu, Président wetu. Yēyè udi mwa kwikala kayi mumanye ciine eci to, Mukalenge, Kadi Wēwè ngudi mumanye. Ndi nsambidila Mwaneeu Johnson, bu mudiye ujikula wamba ne mmwena kwitabuuja Webe. Nenku, Taatu, disaama dya mwoyi, mutudi tuumvwa bamba, ndimukwate. Ndi ndomba, Nzambi, bwa ulame mwoyi wende. Tudi mu lutatu lukole lwa—lwa ditunga dijima mpindyewu ewu, twamb’eku twmb’eku. Nenku enzaku bwa Nyuma Webe alwe pambidi pende, Mukalenge. Nenku anu mpindyewu mene, mu lupitaadi anyi nê mpenyi pônsò padiye mwa kwikala usanganyiibwa apu, enzaku bwa Nyuma Webe apweke mu Walter Reed Hospital amu ne alenge mubidi wende, mwikale ulama mwoyi wende. Mukalenge, muntu awu mmucincimikiibwe, dicincimikiibwa dipite ne ditudi tuumvwa bamba edi. Pa nanku nyewu tulomba, Nzambi, twètù bu beena kwitabuuja ne biikale citupa cya ditunga edi, tudi tusambidila mulombodi wetu, bwa Wēwè umupeku dileepesha kampanda dya mwoyi wende, mu dîbà edi dya pabwadi, mu Dînà dya Yesu Kilisto. Amen. 

BIINÀ BYÀ MÀYÌ BYELÈ MITANTA LUA65-0123
(Broken Cisterns)

Diyiisha edi dya Mwaneetu William Marrion Branham, dyakayiishiibwa mu diisambombo mu dinda, dya 23 a ngondo wa kumpala, 1965, mu didya dya mu dinda dyanza bwa Bwobumwe bwa Buloba bujima bwa Beena Kantu-ku-Byanza baa Evanjeeliyo mu Kaabujima mu Ramada Inn mu Phoenix, Arizona, U.S.A., ndyumusha pa mukaba wa mêyì ne dittuta ku cyamu mu kaabujima kaadi mu Anglais. Nkudimwinu wa mu Ciluba ewu mmutuuta ku cyamu ne mwabanya kudi Voice Of God Recordings.

CILUBA

©2015 VGR, ALL RIGHTS RESERVED

VOICE OF GOD RECORDINGS
P.O. BOX 950, JEFFERSONVILLE, INDIANA 47131 U.S.A.
www.branham.org

Dîyi dya bwena-cintu

Makenji ônsò tudi badilaminyine. Mukanda ewu udi mwa kutuuciibwa pa mabeji ne cyamu cya kwebe kumbelu bwa mudimu webe wêwè anyi bwa kupeeshangana, kabiya bya mfranga to, bu cintu cya kutangalaja naaci Evanjeeliyo wa Yesu Kilisto. Mukanda ewu kawenaku mwa kusumbishiibwa, kuvudijiibwa bya bipitepite, kwediibwa mu cibànzà cya lùntàndalà, kulamiibwa mu cikàlwilà, kukudimunyiibwa mu myakulu mikwabo, anyi kulombesha naawu mpetu kakuyi mukanda wa cishimbi-dîyi wa dikwanyishila mukufundila kudi Voice Of God Recordings® nansha.

Bwa kumanya maalu makwabo anyi kupeta bîngà bintu bitudi naabi, anyisha webeje:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org